

जाच्या रजपूत राजकन्येनें माकडतोड्या शिखानष्टाची बायको होणें योग्य होईल काय? आणि शेवटीं असें लिहिलें होतें कीं, 'ह्याप्रमाणें मजवर आलेलें संकट दूर न झाल्यास तो अपमान व तें अपावित्र्य मला बिलकुल सहन न होऊन, मी आपला प्राणत्याग करीन.' या तिच्या लेखानें व खुद्द दूतत्व घेऊन जाणाऱ्या कुलोपाध्यायानें राण्याला तिच्याविषयीं ज्या ज्या अगत्याच्या व अभिमानोत्पादक गोष्टी सांगितल्या तेणेंकरून त्याला अतिशय आवेश येऊन, त्यानें, आपला धर्म आणि आपला देश यांचे संरक्षणाकरितां आपल्या जीविताचें जें काय होणें असेल तें होवो, असा निश्चय केला; आणि त्या अभिमानाला पेटून त्यानें म्यानांतून जी तरवार काढली ती, आपला उद्देश पूर्ण केल्याशिवाय पुनः झणून म्यानांत घातली नाहीं. त्याच्या या साभिमानितेचें व निश्चयाचें फल त्याला मिळालें; व त्याच्या भावी उदयाला आणि पूर्वस्वातंत्र्यप्राप्तीसंबंधी कीर्तिमत्वाला हा शुभ शकुनच झाला. झणजे, राणा राजसिंग याच्या या कुत्यानें, त्याची पराधीनता जाऊन तो आपल्या पूर्वजांप्रमाणें, दिल्लीच्या बादशाहाचे मांडलिक राजांच्या यादींतून निघून स्वतंत्र झाला. त्यानें रूपनगरच्या राजकन्येचा संदेश ऐकिल्याबरोबर आपलें सैन्य सिद्ध करण्याचा हुकूम दिला; आणि मोठ्या आवेशानें तो आपल्या फौजेसह रूपनगरावर जाऊन उतरला. नंतर त्याणें लौकरच औरंगजेबाकडून जे लोक रूपनगरास आले होते त्यांस हुसकून लावून, त्या राजकन्येस घेऊन तो लागलाच उदेपुरास दाखल झाला. राणा राजसिंग याचें हें धारिष्ट्याचें कृत्य ऐकून, जे झणून रजपूत होते त्या सर्वांस अत्यंत आल्हाद होऊन, ते मोठ्या आनंदानें राण्याचे " तांबड्या निशाणाभोंवतीं जमले; आणि त्यांनीं, एवढ्या पराक्रमानें मिळवून आणिलेल्या राजसिंगाचे त्या नव्या राणीचे संरक्षणार्थ पुढें जे श्रम पडतील ते करण्याचा संकल्पच केला;" असें भाटांनीं आपल्या ग्रंथांत वर्णन केलें आहे.

औरंगजेबानें, मारवाडचा ठाकूर जसवंतसिंग (यशवंतसिंह) व अंभेरचा ठाकूर जेसिंग (जयसिंह) हे अनुक्रमें काबूल व दक्षिणप्रांत इकडे असतांना त्यांस तिकडच्यातिकडेच काहीं युक्तीनें विष घालून मारून टाकविलें, असें भाटांनीं लिहिलें आहे. परंतु अशा शूर ठाकुरांस औरंगजेबाला विषप्रयोग कसा करितां आला, याजबद्दलची खुलासेवार हकीकत भाटांनीं आपले ग्रंथांत किंवा 'कवितांत' लिहिलेली कोठें आढळली नाहीं. व यामुळें त्यांच्या मरणाचे खऱ्या कारणांचा संशय तसाच राहतो. असो. हे दोघे बलिष्ठ व शूर असे रजपुतान्यांतले ठाकूर मेल्यानंतर, औरंगजेबास 'निर्वीरमुर्वीतलम्' असें वाटून, त्यानें वाटेला तशी बादशाही चालविली. कोणी आतां आपल्याला हडपता किंवा दडपता असा बरोबरीचा शत्रु राहिला नाहीं, असें त्यास वाटून त्यानें, फार दिवसांपासून योजून ठेवलेला व हिंदुलोकांना छळणारा

असा 'जेजिया' नांवाचा एक कर किंवा डोईपट्टी बसविली. ही डोईपट्टी फक्त हिंदुलोकांवरच बसविली, व यामध्ये त्याचा पक्षपात उघड उघड दिसत होता. औरंगजेबाने जसवंतसिंग व जयसिंग यांस मारविल्यामुळे त्याला आतां मोकळे रान झाले होते ह्मणून वाटत होते खरे; परंतु ती केवळ त्याची भ्रांति होती. कारण, औरंगजेबाच्या या अन्यायाबद्दल आणि मनस्वीपणाबद्दल सूड घेण्यास रजपूत राजे पुढें लौकरच एकत्र जमून, त्यांनीं त्याचें पारिपत्य करून खोड मोडण्याची तयारी केली. औरंगजेबाने वरील दोघां ठाकुरांचा नाश केल्यानंतर, त्यांचे जे अल्पवयी मुलगे राहिले होते त्यांचा कबजा घेऊन, त्यांच्या कुटुंबांस कैद करण्याच्या हेतूनें त्यानें आपले लोक त्या त्या राज्यांवर पाठविले. परंतु वर सांगितल्याप्रमाणें रजपूत राजे एकत्र होऊन, त्यांनीं स्वतः औरंगजेबाचे सैन्यावर जाण्याचे पूर्वीच, रजपूत रयतेनें स्वतंत्रपणें मोंगललष्कराचा पराभव केला; आणि औरंगजेबाचा विश्वासघातकीपणाचा हेतु सफे उलथून पडला. जसवंतसिंग याचा मुलगा व मारवाडच्या गादीचा वारस अजितसिंग ह्मणून एक लहान राजपुत्र होता. त्या मुलाची आई ह्मणजे मेवाडच्या सिसोदिया राजकुलांतली राजकन्याच असून, तिचें धैर्य, प्रसंगावधान आणि अभिमान आपल्या वाडवडिलांप्रमाणेंच मोठा कडक होता. आपला पुत्र अज्ञान आहे तोपर्यंत त्याच्या पालनाचा आणि राज्यव्यवस्था पाहण्याचा सर्व अधिकार आपलेकडे घेऊन, आपला प्रियपति ठाकूर जसवंतसिंग वारला, ह्मणून काहीं कमीपणा दिसून देण्याचा तिचा विचार होता. परंतु केवळ बायकांच्या हातानें राज्यव्यवस्था न राहून, मोंगल बादशाहासारखे शत्रु टकरा व धडका मारीत असतां, त्या झुंजण्यांत या राणीसारख्या बायकोमनुष्याचा टिकाव लागणार नाही असें मनांत आणून, राणा राजसिंग यानें, तिला केळवा प्रांत राहण्याकरितां दिला, तेथें तिनें आपल्या लहान्या राठोडपुत्रासह रहावें; व मारवाडचा सर्व कारभार मेवाडच्या राज्यकारभाराबरोबरच आपण पहावा, असें त्यानें ठरविलें. ती गोष्ट त्या विचारी राणीनें प्रसंगाकडे लक्ष देऊन निर्मत्सरपणानें मान्य केली व याबद्दल तिचे गुण वर्णन करण्यासारखे आहेत, यांत संशय नाही. राणा राजसिंग यानें आपल्या वंशांतल्या या बहिणीच्या व तिच्या अज्ञान पुत्राच्या रक्षणाकरितां प्रसिद्ध शूर दुर्गादास नांवाचा सरदार तैनातीस दिला. अजितसिंग हा केळव्यास जातांना राण्याचे भेटीस गेला होता; तेव्हां, राण्यानें, राजपुत्राला योग्य असा त्याचा फार उत्तम प्रकारें सत्कार करून, त्याला अनेक प्रकारचीं बक्षिसें दिलीं; व त्या बक्षिसांत एक दहाहजार दि-

१. असें ह्मणतात की, फक्त २५० रजपुतांनीं औरंगजेब बादशाहाचे पांचहजार लोक मार्गे हटवून, वरील उभय ठाकुरांचीं कुटुंबे त्यांच्या आठोक्यांतून सुटपर्यंत त्यांचा पाठलाग केला !

नार किमतीचें बहुमोल माणिक दिलें. ह्याप्रमाणें राजपुतान्यांतलीं दोन बडीं बडीं राज्यें—मेवाड व मारवाड—एकत्र झाल्यामुळें त्यांजकडून मोंगलबादशाही खचित पालथी पडली असती. परंतु, रजपूत लोक फार भोळे असून, ते जसे शूर व कडवे असत तसेच ते विलक्षण दयाभूत असत; यामुळें ते वारंवार त्या बादशाहीचें रक्षण करीत.

औरंगजेब यानें जेजिया कर किंवा डोईपट्टी बसवून, एकंदर हिंदुलोकांस केवळ 'त्राहि भगवन्' केलें होतें. ही अशी चूक त्याजकडून होऊं नये, त्याचे डोळे उघडावे, झणून राणा राजसिंग यानें त्याला आपल्या राष्ट्राचे वतीनें एक सुंदर पत्र लिहिलें. त्या पत्राची भाषा, त्यांतील खुब्या, उपलक्षणांनीं व अन्योक्तीनें लावून लिहिण्याचें कौशल्य, बहुसन्माननीय तथापि कडकपणाची लेखनपद्धति, आणि केवळ लोकोपकारार्थच पत्र लिहिण्याची उत्सुकता, इत्यादि गुण त्या पत्राच्या रचनेवरून उत्तम रीतीनें व्यक्त होत आहेत. अशा या पत्राच्या योग्यतेचें उत्तर अवघ्या मोंगलबादशाहींतून राण्यास न मिळाल्याबद्दल आश्चर्य तें काय ? कोणत्याही सुधारलेल्या राष्ट्रांत किंवा कोणत्याही अतिविद्वत्तेच्या काळांत जरी हें पत्र कोणी वाचिलें तरी त्या वाचकाकडून त्या पत्रास मानच डोलविली जाईल, अशी खात्री आहे. आमच्या उद्देशाप्रमाणें हें पत्र रजपुतांच्या इतिहासांतून तर मुळींच वगळतां कामा नये, आणि झणून आह्मी तें येथें उतरून घेतों. या पत्रांत वर लिहिलेल्या गुणांचा जर कांहीं कमीपणा किंवा अभाव दिसेल तर तो दोष राणा राजसिंगाच्या मूळ पत्रांतला नसून तो आमच्या महाराष्ट्र भाषेचा, किंवा तो मराठींत उतरतांना जसेंच्या तसेंच तें पत्र आह्मास उठवितां आलें नाहीं झणून आमचा, असें समजण्यास कांहीं हरकत नाहीं, असें आह्मी येथें सांगून ठेवतो. राण्यानें औरंगजेबास लिहिलेलें पत्र असें आहे:—

“राणा राजसिंग याजकडून औरंगजेब यास—

“सर्व प्रकारच्या स्तुतिस्तवनाला तो सर्वशक्त परमात्मा पात्र आहे. त्याप्रमाणें ती त्याची स्तुति करून आपल्याला जें या पत्रद्वारे कळवावयाचें तें कळवितों.

“आपलें औदार्य आणि समभाव चंद्रसूर्याप्रमाणें सर्वप्रसिद्ध आहेत. मी आपला हितेच्छु असून, जरी मी आपल्या दरबारांत येण्याचें वर्ज केलें आहे तरी, आपली आज्ञाधारकता आणि राजनिष्ठा यांस मी पराडुसुख नसून, ती राखण्याविषयीं माझी पूर्ण उत्साह व तदनुसार वर्तन ठेवण्याविषयींची माझी दृढतर इच्छाही आहे. माझी मनःपूर्वक इच्छा अशी आहे की, माझी एकनिष्ठ सेवा किंवा मदत हिंदुस्थानांतील सर्व राजे, सरदार, संस्थानिक, नवाब, अमीर, उमराव, वगैरे सर्वांच्या ऊर्जितावस्थेला कारण व उपयोगी व्हावी; व त्याचप्रमाणें, इराण, तुराण, रूम, शाम, वगैरे

“सातही मुलखांतल्या व निरनिराळ्या ठिकाणच्या रहिवाशांचे व जलस्थलमार्गाने मो-  
ठमोठ्या सफरी व प्रवास करणारांचे मी उपयोगी पडून, त्या सर्वांचे माझ्या हाताने  
“अभेदबुद्धीने कल्याण व हित व्हावे अशी माझी फार इच्छा आहे. ही गोष्ट सर्वांना  
“माहित व सुप्रसिद्ध असून, आपल्यासारख्या समंजस बादशाहांनाही माहित असेल,  
“याबद्दल शंका नकोच. माझ्या पूर्वजांनी आपल्या दरबारची जी सेवा करून आ-  
“पल्या पूर्वजांचा स्नेह संपादन केला, आणि आपल्या वाडवडिलांनी जे त्यांच्याशी निर-  
“भिमानपणे व दोस्तीने वर्तून ठेविले होते त्याविषयींचे मी आपल्यास स्मरण देऊन,  
“कित्येक महत्वाच्या गोष्टींकडे आपले लक्ष्य लागावे म्हणून मी आपल्याला हें पत्र लिहित  
“आहें. त्याप्रमाणे लक्ष्य दिल्यास त्यामध्ये आपले स्वतःचे व अवघ्या रयतेचेही अ-  
“त्यंत कल्याण आहे, हें आपल्या ध्यानांत येऊन चुकेल.

“मला असे कळले आहे की, असा जो मी आपला हितचिंतक त्या माझा पराजय  
“करून मला पादाकांत करावे म्हणून आपले फार प्रयत्न चालले असून, त्याकरिता आ-  
“पण फार पैसा खर्चीत आहांत; आणि त्या संबंधाने आपल्या खजिन्यांत पैशाची जी  
“ओढाताण झाली आहे ती भरून काढण्याकरिता मजपासून कांहीं तरी खंडणी किंवा  
“करभार वसूल करण्याची आपली तजवीज सुरू आहे.

“महाराज ! आपले पूर्वज महंमद जलालुद्दीन अकबर, ज्यांचा कीर्तिहिंडिम सर्व पृ-  
“थ्वीवर दुमडून राहिला होता; व जे हल्ली अक्षयसुखाचे स्थानी जाऊन बसले आहेत,  
“त्यांनी आपले राज्य वावून वर्षेपर्यंत कोणत्या समदृष्टीने आणि निर्वेधपणे केले; आणि  
“प्रत्येक जात व प्रत्येक धर्म यांतील लोक कसे खुष ठेविले—मग ते लोक ब्राह्मण अ-  
“सोत, तदितर हिंदु असोत, जैन असोत, ख्रिस्ती असोत, मुसलमान असोत, को-  
“णीही असोत,—परंतु त्यांनी त्या महात्म्याच्या अमदानीत जे कांहीं सुख भोगावयाचे  
“ते पूर्णपणे भोगून, अखेरीस त्याला ते दुवा देऊन गेले. त्या महापुरुषाच्या कारकी-  
“र्दीत त्याची सर्व जातिधर्मातल्या लोकांवर एकसारखीच कृपा किंवा गैरमजी होत  
“असे. त्यांत पक्षपात म्हणून मुळीच कसा तो नसे व ह्या त्याच्या गुणांवरून सर्व लो-  
“कांनी त्यास ‘जगद्गुरु’ असे अत्यंत कृतज्ञपणे योग्य नांव दिले होते. की, अशा नि-  
“ष्पक्षपात वर्तनाचे अवघ्या जगाने त्याजपासून शिक्षणच घ्यावे.

“त्याचप्रमाणे आपले आज्ञे श्रीमान् महंमद नूरउद्दीन जहानगीर, ज्यांचा हल्ली स्व-  
“लोक वास आहे, त्यांनीही आपले राज्य आपल्या वडिलांप्रमाणेच बावीस वर्षेपर्यंत उ-  
“त्तम प्रकारे करून केले. त्यांनी, आपल्या मित्रांशी पूर्वीपासून जो सख्यसंबंध चालत  
“आला होता तो राखून, आपला कीर्तिप्रसार जास्त करण्याकडे त्यांचे दुर्लक्ष्य नव्हतेच.

“आणि, ह्याचप्रमाणे खुद्द आपले वडील श्रीमच्छहाजहान यांचेही राज्य त्यांच्या  
“बत्तीस वर्षांच्या कारकीर्दीत सर्व लोकांस अत्यंत मंगलप्रद आणि सुखान्वित असे  
“अनुभवास आले. यामुळे त्यांची अजरामर कीर्ति होऊन, लोकांमध्ये त्यांची  
“दयाभूतता आणि सद्गुण ही त्यांचे पश्चात् वर्णिली जातात.



“अशा प्रकारचे आपल्या पूर्वजांचे कल आणि मनोनिग्रह होते. आणि असे त्यांचे “मनोनिग्रह व अशा त्यांच्या सदृच्छ होत्या ह्याणूनच ते जिकडे जिकडे जात तिकडे “तिकडे जय आणि वैभव हीं त्यांचेपुढें जाऊन त्यांचें स्वागत करीत ! ह्याप्रमाणें त्यांनीं “आपलें वर्तन ठेवून नंतर हळू हळू एकामागून एक देश आणि किल्ले आपले ताब्यांत “अनायासे आणि सर्वांच्या खुषीनें घेतले. आपल्या कारकीर्दीपासून बघितलें तर, आपण “असें वर्तन ठेविलें आहे कीं, आपल्या सर्व रयतेचें व आपल्या दोस्तांचें मन आपल्या “राज्यावरून उठल्यासारखें झालें आहे. प्रत्येकाची आपल्याकडून दिवसेंदिवस जास्त “जास्त नुकसानी होत जाऊन निर्बाधतेनें सर्वत्र केवळ लुटालुट आणि सावडासावड चा- “ल्ली आहे ! आपली रयत आपल्या पायांखालीं जणूं काय तुडवली जात असून, आ- “पल्या अमलाखालचा प्रत्येक प्रांत दारिद्र्यानें व्याप्त झाला आहे ! लोकस्थिति अगदीं बिघडून “अनेक संकटें, दुःखें आणि यातायाती यांची जशी काय तिजमध्यें मिसळण झाली आहे. “आपल्या अव्यवस्थित खर्चानें जर आपल्याला कंगाली आलेली दिसते आहे तर यावरून “आपल्या पदरच्या सरदारांची कशी काय स्थिति असेल ? पराक्रमाचे नांवानें पूज्यच ! “व्यापारधंद्याविषयीं विचारूं नये. व्यापाऱ्यांची नेहमीं आपले संबंधानें कुरकुर ऐकूं “थेत असून, ज्या लोकांकरितां आपण इतके अभिमानपुरस्सर वागतां ते मुसलमान “लोकही आपल्या कारकीर्दीस खूष आहेत असें दिसत नाहीं ! सारांश, हिंदुलोकांचा रोष, “मुसलमानांची नाखुषी, व्यापाऱ्यांची कुरकुर आणि सरदारांची कंगाली व शौर्यहीनता, “यांनीं, आपलें राज्य व आपला अंमल गच्च भरलेला असावा; व ज्यानें त्यानें सर्वदां “आपल्या कारकीर्दीवर दांत ओढ खाऊन, रागानें आपलीं डोकीं हापटीत बसावें, हेंच “का आपल्या राज्यकर्तृत्वाचें फल ? हिंदुलोकांत कोणाला आपलें सायंकाळचें भोजन “करण्याला देखील असावी तशी स्थिरता आणि उत्साह भासूं नये, यापेक्षां तो आणखी “कोणता जास्त त्रास राजाकडून प्रजेला मिळावा ?

“तेव्हां, आपल्या अशा जुलमी व मनस्वी वर्तनक्रमानें आपलें राजपद आणि आपली “बादशाही कशी राखली जावी ? आपण तर आपल्या नाखुष व दारिद्र्यव्याप्त प्रजेपा- “सून पैसा पिळून काढण्याचा सपाटा चालविला आहे; त्याचा सुपरिणाम कसा अनुभवास “यावा ? पूर्वदिशेपासून पश्चिमदिशेपर्यंत सर्वत्र असें प्रसिद्ध झालें आहे कीं, आपण ग- “रीब ब्राह्मण, संन्याशी, वैरागी, गोसांवी व जोगी वगैरेंसारख्या यात्रिक व असंजारी “लोकांपासून, कराच्या रूपानें पैसे उकळतां. ही गोष्ट जर खरी असेल तर, तैमूरलंगाच्या “शूर, पराक्रमी आणि उदार वंशांत येऊन, ह्याप्रमाणें वनवासी व उदासी अशा निरुप- “द्रवी लोकांपासून द्रव्य पिळून काढण्यांत आपण भूषण व सन्मान मानावा, यापेक्षां ह- “लकटपणाची आणि नीचतेची वृत्ति दुसरी कोणतीही नाही ! ज्या धर्मपुस्तकांना ईश्वर- “दत्त धर्मपुस्तकें असें आपण मानीत असाल, त्या धर्मपुस्तकांत जर आपण बघाल तर “आपल्यास आढळून येईल कीं, ईश्वर हा केवळ मुसलमानांचाच देव आहे असें नसून, तो “सर्व मनुष्यमात्राचा देव आहे. देवाला, मुसलमान आणि त्यांचे शिवाय इतर (पागन) हे

“सारखेच आहेत. मनुष्यांच्या रंगारूपांत फरक ठेवणे हा त्यांचा एक सृष्टिनियम आहे.  
 “त्यांच्या सत्तामात्रेकरूनच मनुष्याला अस्तित्व येते. तुमच्या शून्यमंदिरांत (मशिदींत)  
 “तुम्ही त्याची प्रार्थना करितां ती तो ऐकतो; आणि मूर्तीच्या देवळांत घटानाद होऊन  
 “अर्चनपूजन केलें तरी तें त्याचेच साठीं होतें व तो त्याजमध्ये असंतुष्ट होत नाही.  
 “दुसऱ्याच्या धर्मरूढीविषयीं अथवा आचाराविन्नाराविषयीं मनांत भलताच ग्रह धरून,  
 “त्यांची उगाच बदछान करावयाची, हें ईश्वराला संमत असणार नाही. आणि येवढ्या-  
 “करितांच कोणीं ग्रंथकारांनीं असें झटलें आहे कीं, ‘या जगामध्ये अनेक रूपांनीं ईश्वरी  
 “शक्ति आणि भगवच्चमत्कार दृष्टीस पडतात; ह्मणून, त्यांजबद्दलची येवढी आपपरता ठेवूं  
 “नये. एखाद्या चित्रलेखकानें काढलेलें चित्र आपण घ्यावें आणि तें त्याचे देखतांच पा-  
 “खांखालीं तुडवावें किंवा फाडून टाकावें अथवा दुसऱ्या कांहीं रीतीनें त्या चित्राची वा-  
 “ताहत करावी; आणि त्यामुळें त्या चित्रलेखकाला ज्याप्रमाणें वाईट वाटून, त्याचे मनांत  
 “आपलेविषयीं जी तिरस्कारबुद्धि आणि अहितचिंतन उत्पन्न होईल; तीच गोष्ट, दुस-  
 “ऱ्याच्या धर्माचारादिकांविषयीं मनांत अनिष्ट वागवून त्यांची पायमल्ली करणें हें, ईश्वरी  
 “क्षोभाला कारण होणार आहे. ईश्वर हा एक अद्वितीय व अप्रतिम चित्रलेखकच अ-  
 “सून, त्यानें या विस्तृत विश्वपटावर अनेक धर्माचाररूढी, विविध मनुष्यजाती आणि  
 “नानास्वभाव व बुद्धि यांचीं चित्रें काढलीं आहेत. तीं चित्रें आपण अभिमानानें  
 “आणि उद्दामपणानें तुडवून नाहीशीं करण्याचा प्रयत्न करणें ह्मणजे, त्या विश्वपट रं-  
 “गविणाऱ्या सृष्टिकर्त्याचा अपमान करून त्याचा आपल्यावर राग संपादण्यासारखेंच  
 “नाहीं का होणार ?

“वस्तुतः पाहिलें असतां, आपण हिंदुलोकांवर जो कर बसवून त्यांजपासून पैसे उ-  
 “कळतां तो केवळ अन्याय आहे. स्वऱ्या राज्यकर्तृत्वाच्या आणि नीतीच्या बाहेर हें जु-  
 “लमी कृत्य होत आहे. याच्या योगानें देशाला दारिद्र्य मात्र येण्याचें चिन्ह दिसत आहे.  
 “हिंदुस्तानांत हे नवीन नवीन तऱ्हांच्या न्यायमनसुब्यांचे नमुनेच आपण घालून देऊन,  
 “पूर्वीचा या देशांतील बादशाहीचा लौकिक आणि न्यायानुवर्तन हीं सफै बुडविण्याचा  
 “आपला हा क्रम दिसत आहे. आपल्याला आपल्या धर्माचा इतका अभिमान होता आणि  
 “त्याजविषयीं जर आपली इतकी खात्री होती तर न्यायानें बधितलें असतां आपण  
 “अशा प्रकारचे कर वगैरे प्रारंभापासूनच एकदम लोकांवर बसवायाचे असते. त्याला  
 “मध्ये इतका अवकाश कां जाऊं दिला ? व ज्या रामसिंगाला सर्व हिंदुलोक मानीत होते  
 “त्याच्याच कारकीर्दींत हा जुलमी क्रम सुरू कां केला नाही ? आतां आपले जे कोणी  
 “हितेच्छु असतील त्यांना बरोबर घेऊन तरी चला. ह्मणजे एकट्या आपल्यावरच आ-  
 “पल्या ह्या मनस्वीपणाचीं संकटें येऊन, त्यांखालीं आपला एकट्याचाच चुराडा होऊन  
 “जाणार नाही. तथापि, आपल्या थोर मनांत आपण हें समजून असा कीं, झरांनीं मा-  
 “शा आणि मुंग्यांना त्रास देण्यांत पौरुष नाही. ही मोठी आश्चर्याची गोष्ट आहे कीं, आ-  
 “पले दरबारांतल्या आपल्या एकाही मंत्र्यानें आपल्याला योग्य मसलत देऊन, आपल्या

“राज्याचा चांगुलपणा, सन्मान व वजन ही राहतील अशा प्रकारचा वर्तनक्रम राखण्या-  
“विषयी आपल्यास उपदेश केला नाही !”

राणा राजसिंग याजकडून गेलेले हे पत्र, त्यानें अजितसिंग-मारवाडचा अल्प-  
वयी राजा-यास दिलेला आश्रय, आणि आपण इच्छिलेली रजपुतांनीं काढून नेऊन  
त्यानें आपली बायको केली, अशा तीन अपराधानीं औरंगजेबास तो अगदीं अक्षय्य  
शत्रु झाला. त्याला, राजसिंगाविषयी अतिशय क्रोध येऊन, जो केवळ आपल्या  
आश्रयाखालचा जहागीरदार व ज्याची जहागीर (मेवाड) आपल्या अमलाखालीं  
असल्यामुळे मुखरूप आहे असें औरंगजेब समजत होता, तोच जहागीरदार व  
आपल्या प्रजाजनांतील एक यःकश्चित् मनुष्य-राणा राजसिंग-आपल्यापेक्षांही डौल  
मिरवितो आणि सैन्याची वगैरे तयारी ठेवतो, हे चांगले नव्हे; असें औरंगजेबास  
वाटू लागले. व अशा उन्मत्त झालेल्या रजपूत राण्याची मस्ती जिरविली पाहिजे  
असा विचार करून, त्यानें आपले तिघेही मुलगे आपल्याकडे बोलावून घेतले. अक-  
बर हा बंगाल्यांत होता; अजीम काबुलांत होता; आणि मुआझिम हा दक्षिणेत  
होता. त्या सर्वांना त्यांच्या त्यांच्या फौजांसहवर्तमान त्यानें आपल्याबरोबर घेतले;  
आणि तो मेवाडावर स्वारी करण्याकरितां निघाला. जातांना त्यानें रीतीप्रमाणें गावें  
छुटलीं; तेव्हां तेथील लोक जीवाच्या भीतीनें डोंगरांतून व रानांवातांतून लपून राहिले.  
नंतर त्यानें कित्येक किल्लेही हस्तगत करून घेऊन, तेथें आपले लोक रक्षणाकरितां  
ठेविले. चितोड, मंडलगड, मंदोसर, जीरण, वगैरें किल्ले ह्या संपाद्यांतच त्याच्या  
हस्तगत झाले. हा सर्व प्रकार राण्यानें पाहून, त्यानें आपले एकंदर रजपूत लोक  
गोळा केले; व त्याचे डोंगरी व विश्वासू असे भील, कोळी, वगैरे लोकही आपापले  
तीरकमठे घेऊन त्याला साहाय्य करण्यास सज्ज झाले. हे धनुष्यबाणवाले लोक दरोबस्त  
अरबली डोंगरांतले होते. रजपुतांस व त्या डोंगरी लोकांस मोंगल लोकांच्या जुलमी  
वर्तनानें अतिशय संताप येऊन, ते मोठ्या आवेशानें आणि एकचित्तानें एकत्र ज-  
मले होते. हे लोक केवळ आपलें राज्य किंवा आपला अभिमान राखण्याकरितां  
इतक्या आवेशानें जमले होते असें नाही; तर प्रत्येक रजपुताला आपल्या जाल्य-  
भिमानामुळे आपला देह या कामास अर्पण करणें हेंच आपलें कर्तव्यकर्म आहे, असें  
वाटत असे. आणि त्यांच्या अभिमानाचेंच अनुकरण डोंगरी भील वगैरेंनीही करून,  
ते त्यांस साहाय्य आले होते. ह्या सर्व समाजाचे मध्यभागी मेवाडचा रक्तवर्ण ध्वज  
उभा केला होता.

राण्यानें आपल्या लोकांचे तीन भाग करून, ते तीन वाटांनीं शत्रूंना गांठण्या-  
करितां योजिले. त्याचा थोरला मुलगा जयसिंग, याजकडे एक भाग देऊन त्यास

अरबली डोंगराचे माथ्यावर पाठवून दिलें. कीं, शत्रु त्या डोंगराचे कोणत्याही बाजूनीं आले तरी त्यांजवर त्याला हल्ला करण्यास सांपडावें. दुसरा मुलगा भीमसिंग, याला पश्चिमेच्या बाजूला पाठवून, गुजराथेकडील रस्ता रोंखून धरण्यास सांगितलें होतें. आणि तिसरा जो भाग राहिला तो खुद्द राण्यानें आपण घेऊन, तो नाईनघांटाकडे सुरक्षित अशा ठिकाणीं, शत्रु मान्यांत सांपडतील अशा रीतीनें गोठ रचून, शत्रूंची वाट पहात बसला. त्यानें आपल्या फौजेच्या डाव्या बाजूकडे त्या घांटांतली एक वाट शत्रूच्या लोकांना जाण्याकरितां ठेविली; कीं, त्या रस्त्यानें ते गेले तर, लगेच त्यांजवर आपल्या लोकांनीं हल्ला करून त्यांस कापून टाकावें. औरंगजेब हा दुबारीपर्थत आला. परंतु तो तसाच पुढें त्या थडीमध्ये न शिरतां तेथेंच थांबून राहिला; आणि त्यानें तैबरखान नांवाच्या आपल्या सरदाराचे सांगण्यावरून, शाहजादा अकबर यास पन्नासहजार लोक देऊन मेवाडचे राजधानीवर—उदेपुरावर—पाठविलें. यामुळे खुद्द औरंगजेब रजपुतांचे घेण्यांत सांपडला नाही. रजपुतांनीं औरंगजेबाला घेरण्याविषयी बऱ्याच युक्त्या लढवून, ज्याअर्थी ते त्या प्रांतांतील सर्व वाटांचे व दऱ्या-खोऱ्यांचे माहितगार होते त्याअर्थी त्यांनीं, बहुतेक मार्ग आडवून, औरंगजेबाला आपल्या पाशांत आणण्याच्या अनेक तजविजी केल्या; परंतु त्या औरंगजेबाच्या सुदैवानें फसून, तो अलगच राहिला. तो उदेसागराजवळ दुबारीनजीकच तळ देऊन राहिला होता.

शाहजादा अकबर हा आपल्या टोळीचे लोक घेऊन उदेपुरांत शिरला. परंतु त्यांत त्याला हा चमत्कार दिसला कीं, त्यास तेथें कोणीच कांहीं हरकत केली नाही. तो तेथील पुष्कळ ठिकाणीं हिंडला\*व त्यानें तेथील तळीं आणि वेढें बघितलीं; परंतु त्याच्याशीं कोणीच बोललें नाही किंवा त्याची कोणीं विचारपूसही केली नाही. अकबरानें तेथें आपल्या लष्कराचा तळ दिला. मुसलमान शत्रु धडधडीत आपल्या शहरांत घेऊन निर्वेधपणें उतरतात, फिरतात, व हवे तेथें जातात; परंतु त्यांस ह्या कडव्या रजपूत लोकांकडून त्याबद्दल कांहींएक अटकाव होत नाही हा मोठा चमत्कार आहे, असें त्या मोंगल राजपुत्रास व त्याचे लोकांस वाटून ते आश्चर्यचकित झाले.

१. ह्या लढाईच्या संबंधानें कोणकोणीं कसकसे व कोठकोठें असावें, याविषयीची एकंदर व्यवस्था सुक्तावत सरदार गरीबदास झणून असे खानें ठेविली होती; व त्याच्या रणव्यवस्थेच्या संबंधानें भाट लोक त्याची फार स्तुति करितात. त्याचप्रमाणें खानें सर्व लोकांची ठिकठिकाणीं भागशः रवानगी करितांना, खास एक मोठें आवेशोत्पादक व्याख्यान देऊन त्यांत सांगितलें कीं, 'अशा अशा रीतीनें शत्रूंना आपल्या मान्यांत आणून घेऊन टाका; आणि खांना खाण्यापिण्याचा दुष्काळ पाडून शरण आणा.' भाटांनीं त्यावेळचें त्याचें सर्व भाषण उत्तम रीतीनें आपल्या झेंड्यांत वर्णिलें आहे. परंतु ह्या शूर सुक्तावताविषयी येथें ज्यास्त लिहिण्याचें कारण नाही.

ह्याप्रमाणें ते उदेपुरांत दंगा व लूटफाट करण्याकरितां आले असून, तेथील कोणीच लोक जेव्हां त्यांस कांहींच बोलनात असें त्यांनीं पाहिलें, तेव्हां त्यांना ती जागा नि-  
 धोंक वाटून, शाहजादा अकबर व त्याचे लोक जणूं काय तेथें विश्रांति घेण्याकरितांच  
 उतरले. नंतर त्या लोकांतील कोणी नमाज पढूं लागले; कोणी जेवण्याखाण्याचे  
 तयारीस लागले; कोणी कांहीं खेळत बसले; आणि कोणी हुका ओढीत व गप्पा-  
 गोष्टी करीत राहिले. ह्याप्रमाणें ते, “चोरी करायला गेले, परंतु तेथेंच ते झोंपीं गेले!”  
 असें भाटांनीं हाटलें आहे. आणि तीच गोष्ट खरी ! इतक्यांत ज्या फौजेची तुकडी  
 जयसिंगाचे स्वाधीन होती तिनें ह्या मेवाडच्या मुसलमान पाहुण्यांवर एकदम हल्ला  
 करून, उदेपुरांतून बाहेर जाण्याच्या त्यांच्या सर्व वाटा बंद केल्या. तेव्हां त्या लो-  
 कांस बादशाही फौजेला जाऊन मिळण्याचे सर्वच मार्ग खुंटले व ते मोठ्या अडच-  
 णीत सांपडले. अकबर यानें गोगुंड्याच्या रस्त्यानें जाण्याचा विचार करून, त्याप्र-  
 माणें त्यानें तिकडे आपले लोकही नेले. तों ते आगींतून निघून फुपाट्यांत पडल्या-  
 सारखे झाले; इतकेंच नव्हे, तर त्यांनीं आपल्या हातांनीं आपल्याकरितां अतिशय  
 दुःसह जो संकटमार्ग तो जणूं काय मुद्दाम हुडकून काढिला, असें झालें. ह्मणजे, ते  
 अचूक एका नाळीमध्येच सांपडले ! तेव्हां, रजपुतांचे डोंगरी प्रदेशांत मोठे विश्वा-  
 साचे व शूर साह्यकर्ते जे भील त्याणीं तो संधि पाहून एक क्षणही न दवडतां ते  
 भराभर दोन्ही बाजवांनीं डोंगरांवर चढून, तेथून त्याणीं एकसारखा मोठमोठ्या दग-  
 डांचा व शिलांचा खालच्या लोकांवर वर्षाव चालविला; व ह्याप्रमाणें त्या अडचणी-  
 चे जाग्यांत सांपडलेल्या आपल्या राजाचे मुसलमान शत्रूंच्या पक्षपाती लोकांस त्यांनीं  
 केवळ ठेंचून मारण्याचा एकसारखा क्रम धरिला. तेव्हां त्या विचान्यांस मुळींच  
 कोठेंही आश्रय नाहीसा होऊन, कित्येक दिवस ते लोक तसेच त्या दरीमध्ये लपून  
 लपून कसा तरी बचाव करून होते. परंतु पुढें त्यांचे खाण्यापिण्यावांचून हाल  
 होऊं लागले; तेव्हां, त्यांनीं शेवटीं राण्याला शरण जाण्याचा निश्चय केला. आणि  
 तसें करण्यावांचून त्यांस गत्यंतरच नव्हतें. त्या डोंगरी लोकांनीं एकसारखा वरून  
 शिलावर्षाव चालवावा; ते डोंगरावर असल्यामुळें खालीं खिंडीमध्ये असलेल्या लो-  
 कांस त्यांजवर गोळीबार करतां येईना; आणि जिवंत राहावें तर खाण्यापिण्याचे अति-  
 शय हाल होऊं लागले. तेव्हां, बचाव करण्याला आणि जीव वांचविण्याला रा-  
 ण्याला शरणागत झाल्याशिवाय दुसरी सोयच नव्हती, हें उघड आहे. त्याप्रमाणें  
 अखेरीस अकबर राण्याला शरण जाऊन, त्याणें आपल्याला सुखरूपपणें कृपा करून  
 उदेपुरांतून निघून जाऊं देण्याविषयीं त्याचें अभिवचन मागितलें. त्यावरून राण्यानें  
 त्याजकडून, ‘पुढें लढाई चालविणार नाही’ अशी कबुलात करून घेऊन, नंतर त्याला



आपले डोंगरी वाटाडे देऊन, त्यास जिलवाडच्या नाळीतून पोहोचवून दिले<sup>१</sup>. तेव्हां तेही चितोडच्या सरहद्दीचे बाहेर पडेपर्यंत मध्ये कोठेही मुकामास हाणून विलकुल थांबले नाहीत !

१. रजपुतांच्या एकंदर इतिहासांत जर बघितले तर ते जेथे तेथे विलक्षण दयाळूपणाने फसून, त्यांच्या शौर्यवीर्याचा दिसावा तसा त्यांच्या शत्रूला प्रभाव दिसला नाही. ह्याबद्दल कर्नल टॉड यांनी आपल्या ग्रंथांत वारंवार दुःखोद्गार काढले आहेत. शरणागताला मरण देऊं नये हें जें कांहीं त्यांचें ब्रीद आहे तें त्यांनीं शेवटपर्यंत पाळिलें; व त्या त्यांच्या ब्रीदाचा फायदा त्यांच्या शत्रूंनीं मात्र यथेच्छ घेतला. प्रथमतः त्यांच्या नाशाला उद्युक्त होऊन, नंतर त्यांच्यापुढें कांहीं चालेनासें झालें ह्मणजे त्यांना पुनः शरण जावें; कीं, त्या भोळ्या लोकांनीं उदारांतःकरणानें व कन-वाळूपणानें आपल्या शत्रूंच्या सर्व अपराधांची क्षमा करून, त्यांस उलट योग्य रक्षण देऊन त्यांचा बचाव करावा; अशा साधेभोळेपणानेंच त्यांनीं आपले राज्य व वैभव दरोबस्त शत्रूंना घेऊं दिलें. ह्या त्यांच्या दूरदृष्टिराहिल्याबद्दल हा इतिहास लिहिणारा टॉड शूर रजपुतांस फार दोष देतो. तो ह्मणतो कीं, त्यांची भूतदया आणि न्यायदृष्टि ह्या केवळ अंध होत्या !

२. ओर्म्झ ह्मणून जो तत्कालीन इतिहासलेखक होऊन गेला असें मागे सांगण्यांत आलें आहे, त्यानें औरंगजेबाच्या संबंधानें बऱ्याच गोष्टी अगदीं अक्षरशः आणि सविस्तरपणें, जशा पाहिल्या किंवा ऐकिल्या तशाच, आपल्या ग्रंथांत लिहून ठेविल्या आहेत. त्या हकीकती वाचल्या ह्मणजे त्यावरून तर रजपुतांचा थोरपणा आणि मुसलमानांची नीचवृत्ति व विश्वासघातुकता हीं अधिक व्यक्त होतात. वर ज्याप्रमाणें अकबर ऐन प्रसंगीं मोठ्या मिन्नतबारीनें, राण्याला शरण गेल्यामुळे जिवंत सुटल्याची हकीकत सांगितली आहे, तशीच गोष्ट खुद्द औरंगजेबाचे संबंधानेंही घडल्याचें वरील इतिहासलेखकानें आपल्या ग्रंथांत लिहिलें आहे. परंतु ही गोष्ट भाटांच्या लेखांत कोठेही आली नाही. ह्मणून आझीं ती वर मूळ लेखांत घेतली नाही. औरंगजेबाचाही त्या महोदारधी रजपुतांकडून कोणत्या प्रसंगीं व कसा बचाव झाला, आणि त्या उपकृतीला तो अगदीं अपात्र होता हें कसें सिद्ध झालें, याबद्दल ओर्म्झ हा काय लिहितो तेंच बघा, ह्मणजे कळून येईल:—“मध्यंतरां औरंगजेबानेंही राण्याचे फौजेच्या दुसऱ्या तुकडीबरोबर लढाई चालविली होती. पुढें वि० स० १७३४ ह्मणजे इ० स० १६७८ या वर्षी औरंगजेबाची फौज मारवाडावर आली. तेव्हां तेथील राजानें आपले सर्व लोक आणि लष्कर डोंगरांतील दऱ्याखोऱ्यांत लपवून दिलें. औरंगजेबाचें सैन्य त्या लोकांचा पाठलाग करण्याकरितां जें त्यांच्या मार्गें लागलें, तें येतां येतां डोंगराच्या मधल्या नाळींत सांपडलें. त्याबरोबर साजवर दोन्ही बाजूंनीं धोंडे आणि दगड यांचा भराभर एकसारखा पाऊस पडूं लागला. तेव्हां हें काय ह्मणून पाहतात तों त्यांना, आपण चोहोंकडून शत्रूंच्या लोकांकडून वेष्टिले गेलों असें आढळून येऊन, ते मोठ्या संकटांतच पडले. ह्याप्रमाणें पुढें निघून जाण्यासही त्यांना अवसर मिळना. बरें, आतां मार्गें फिरतील ह्मणावें तों, औरंगजेबाचे लोक नाळींत शिरले असें पाहिल्याबरोबर रजपुतांनीं एका रात्रीतून आपले डोंगरी साद्यकर्ते भील लोक यांच्या मदतीनें मोठमोठे वनवृक्ष तोडून नाळीच्या त्या प्रवेशमार्गांत इतके आणून टाकले कीं, जणू काय त्या वृक्षांची त्या नाळीचे तोंडीं एक मोठी लांकडी भित्तच झाली; व त्यामुळे मोंगल लोक आणि

औरंगजेबाच्या कौजेची दुसरी तुकडी प्रसिद्ध व शूर दिल्लेरखान या सरदाराचे हाताखाली होती. तो दिल्लीेरखान तिच्यासहवर्तमान मारावाडच्या जवळील दैखरी

खांचें सैन्य चकचकीत आंत कोंडलें गेलें. तेन्हां अर्थात् त्या संकटांतून पार पडण्यास मुळीच मार्ग नाहीसा झाला. खुद्द औरंगजेबही त्या नाळींत सांपडला. त्याचे कांहीं लोक नाळीचे बाहेर राहिले होते. परंतु त्यांच्याच्यानं ती वृक्षांची भित एका बाजूला करून, आंत कोंडलेल्या लोकांस परत बाहेर काढून घेतां येईना. कारण, रजपुतांनीं पुढें त्या भितीचे रक्षणाकरितांच तेथें उभें राहून शत्रूशीं लढाई चालविली ! तिकडे नाळींत सांपडलेल्यांवर डोंगराच्या दोन्ही कड्यांवरून धडाधड दगड पडत होतेच. ह्याप्रमाणें आंतले आंत आणि बाहेरचे बाहेर लोक सांपडून, तेथेंच खांचा चुराडा उडून जाण्याचा प्रसंग आला ! ह्या वेळीं औरंगजेबाचे ह्या स्वारीबरोबरच खाचा उद्रेपुरी नांवाची अजंत प्रिय आणि रूपवती बायको आपल्या लज्जाजम्यानिशीं होती, ती व तिच्या संरक्षणास असलेले लोक मागच्या बाजूस दुसऱ्याच एका डोंगराचे नारित सांपडले. तेन्हां तिच्या रक्षकांनीं असा विचार केला कीं, येथें आपण जास्त धिंगामस्ती करून उपयोग नाही. या धिंगामस्तींत बिबीसाहिबांचा भाव शत्रूंकडून व्यर्थ छल होऊन, खांचा गोषा व अब्रू हीं कायम राहणार नाहीत. तर आपण बादशाहाच्या जनानखान्यासह शत्रूच्या स्वाधीन व्हावें; झणजे, तेच बादशाहाजादीचें नीट रीतीनं रक्षण करतील. असा योग्य विचार करून, ते सर्व राण्याचे स्वाधीन झाले. तेन्हां, त्या रजपूत राण्यानं आपल्या वंशाच्या ग्रीदाप्रमाणें, शत्रूच्या बायका आपल्या हातीं सांपडल्या झणून खांचा अपमान किंवा छल न करितां, त्या शाहाजादीचें खांनं उत्तम प्रकारें करून स्वागत केलें; व तिच्या मानमरातवांत कोणत्याही प्रकारें उणें पडूं दिलें नाहीं. इकडे औरंगजेब व त्याचे लोक त्या नाळीमध्ये तसेच आणखी कांहीं दिवस अडकून पडते तर खाण्यापिण्यावांचून ते आपाप मरून जाते, हें उघड आहे. व ह्याप्रमाणें खांची दोन दिवस तेथें चकचकीत उपास काढलेही ! परंतु राण्यानं असा विचार केला कीं, खांचा असे अडचणींत धरून खाण्यापिण्यावांचून मारून टाकणें, हें बरोबर नव्हे. झणून, खांनं रजपूत लोकांस नाळीच्या तोंडावरचा आपला पाहरा उठवून शत्रूंना वाट देण्याविषयी हुकूम पाठविला. तेन्हां ताबडतोब रजपुतांनीं औरंगजेबाला नाळींतून निघून जाण्यास वाट दिली; व ह्याप्रमाणें तो त्या संकटांतून आपल्या अवशिष्ट लोकांसह पार पडला. औरंगजेब आपल्या संकटांतून व अडचणींतून पार पडल्याचें राणा राजसिंग यास समजल्याबरोबर खांनं खाचा जनानखाना, बरोबर आपले लोक बंदोबस्ताला देऊन, योग्य व्यवस्थेनं, खाजकडे पाठविला. तेन्हां आपल्या लोकांबरोबर खांनं बादशाह औरंगजेब यास कळविण्याकरितां इतकाच निरोप पाठविला कीं, 'तुझी जाताना अरण्यांत जे जे पशुपक्षी आमच्या हिंदुधर्माप्रमाणें मारूं नये झणून आह्माला निषेध आहे खांचा मात्र तुझी कांहीं इजा न करितां आपल्या वाटेनं निरुपद्रवीपणानें जा.' परंतु औरंगजेब कसला अधम ! कीं, खांनं आपल्यावर उपकार करणाराचे यत्किंचित्ही आभार न मानतां, आपल्या दुष्टबुद्धीप्रमाणें, राण्याला जें कांहीं अप्रिय, तशा प्रकारच्या सर्व गोष्टी करण्यास खांनं कांहींएक कमी केलें नाहीं. असा तो नीच बुद्धीचा ! आणि, पुढें तर खांनं राण्याबरोबर मांक्यान् युद्ध चालविलें ! पुढें, पुनः तो पूर्ववत् डोंगरांच्या दऱ्यालोऱ्यांत सांपडून खाचा सामर्थ्याचें अंत होण्याचा प्रसंग आला होता;

नूवाच्या एका डोंगरी बारीतून विनहरकत पुढें चालला. त्याचे मनांत पुढें शाह-  
जादा अकबर ह्याला साह्य करावयाचें होतें, परंतु तो आपल्या तुकडीसहवर्तमान त्या  
बारीत बराच पुढें आल्यावर, रूपनगरचा राजा विक्रम सोळंखी व गोदवाडपैकी  
गनोराचा संस्थानिक गोपीनाथ राठोड हे जे दोघे मेवाडच्या राण्याचे साह्यकत्तें  
शूर सरदार, त्यांनीं, त्यास अशा पैचांत धरिलें कीं, बहुतकरून त्याचा अगदीं मो-  
डच करून टाकिला. ह्या प्रत्येक वेळीं रजपुतांना बादशाहाकडील बरीच लूट सां-  
पडली व ह्याप्रमाणें रजपुतांनीं बादशाही फौजेची एकसारखी धूळधाण चालविली,  
बरील उभय सरदार औरंगजेबाच्या तुकड्यांचे समाचार घेत असतां, इतक्यांत दुसऱ्या  
बाजूस दुबारीमध्ये खुद्द राणा यानें, औरंगजेब व त्याचा मुलगा अजीम हे दोघे  
जे नेटानें लढत होते त्यांचीही अकबर व दिल्लीखान यांच्याप्रमाणेंच वाताहत करून  
त्यांचा पूर्णपणें मोड केला. एकंदरीन ह्यावेळीं तिन्ही बाजूंनीं रजपुतांचाच जय होऊन,  
मोंगल लोकांचा पूर्णपणें पराभव झाला. रजपुतांची तरवार बेलाशक व अव्याहत  
एकसारखी चालली होती. राण्याकडे दुर्गादास झणून जो मोठा रणशूर सरदार  
होता व जो मारवाडचा अज्ञान अजितसिंग राठोड याचा व त्याचे मातोश्रीचा  
संरक्षक झणून राणा राजसिंग यानें नेमिला होता, त्यानें तर ह्या वेळीं आपलें  
शौर्य असें गाजविलें कीं, बादशाही फौजेंत मोठे कसबी असे पोर्च्युगीज (फ्रांसीस)  
गोलंदाज होते; पण त्यांना देखील कापून टाकून, त्यांच्या तोफा निरुपयोगी करून  
टाकिल्या. ह्या एकंदर लढाईंत औरंगजेब याजकडील लोक आणि त्याचें सामान-  
सुमान यांचा फार नाश झाला. सामानसुमान तर दरोबस्त रजपुतांना मिळालें.

परंतु, इतक्यांत त्याचे साद्याला त्याचे दोघे मुलगे, अजीम व अकबर हे, येउन पोहोंचल्यामुळें त्या-  
चा वचाव होऊन, तो त्या डोंगरी प्रदेशांतून बाहेर निघाला. ह्या वेळीं औरंगजेबाचें वयही बरेंच  
वृद्ध होऊन, त्याच्यानें ही अशी रानावनांतून आणि डोंगरांखोऱ्यांतून स्वान्या करीत फिरण्याची मे-  
हनत होण्यासारखा त्याचा काळ राहिला नव्हता. झणून, त्यानें पुढें शत्रूंशीं झुंजण्याचें काम आ-  
पल्या उभय पुत्रांवरच सोंपवून, आपल्या फौजेचे दोन भाग करून ते दोघांचे स्वाधीन केले; आणि  
त्या उभयतांवर आपली देखरेख ठेवून, तो स्वस्थपणें, आपलें अवशिष्ट आयुष्य शांततेत आणि गृह-  
च्छायेत घालविण्याकरितां, अजमीर शहर ही आपली राहण्याची व सदरेची जागा करून, तेथें  
आपल्या दरबारी मंडळासह सकुटुंब सुखानें राहिला. तेथें त्यानें आपले स्वतःच्या रक्षणाकरितां  
चारहजार घोडेस्वार मात्र आपल्याजवळ ठेविले; व बाकीचें सैन्य वर सांगितल्याप्रमाणें दोघां मुलां-  
कडे विभागून दिलें. नंतर त्या मुलांनींही आपआपल्या मुलखांतून जें सैन्य आपल्याबरोबर आ-  
णिलें होतें तें त्या बादशाही फौजेंत मिळवून, त्या दोघांनीं आपल्या बापाचा किंता गिरविण्याचें ह्या-  
णजे लढाईचें काम तसेंच त्या प्रदेशांत निरनिराळ्या ठिकाणीं चालविलें. परंतु त्या वर्षाच्या अखे-  
रीपर्यंत त्यांची त्या डोंगरी रस्त्यामुळें मेवाडांत कांहींच गति चालली नाहीं ! ”

आणि औरंगजेब व त्याचे जिवंत राहिलेले लोक हे आपले जीव बचावून मात्र निघाले. यापूर्वी कधीही त्यांना अशी लज्जा पदरी बांधून तोंड लपवून पळावे लागले नव्हते. या दोन्ही तिन्ही ठिकाणच्या लढायांतून राण्याकडचेही चांगले चांगले व नांव घेण्यासारखे शूर सरदार बरेच पडले; व त्यांचीही बरीच नुकसानी झाली. तथापि, जयाचा वाटा आणि यथेच्छ लूट ही तिचेबद्दल त्यास चांगली मिळाली. मोंगलांकडील दौलतीची व सामानसुमानाची लूट मिळविण्याचे मुख्य यश राण्याचे सरदार मोखिम आणि सुक्तावत यांकडे आहे, असे भाटांनी लिहिले आहे. हा बडा जय राण्याला वि० सं० १७३७ च्या फाल्गुनांत, ह्यणजे इ० स० १६८१ च्या मार्चमध्ये मिळाला.

औरंगजेबाच्या पराजय पावून कसाबसा जीव घेऊन पळालेल्या फौजा पुढे चितोडगडाच्या खाली एकत्र जमल्या. औरंगजेब याचा नाइलाज होऊन, त्याचे शूर रजपुतांपुढे कांही चालेनासे झाले. तेव्हां त्याने आपला मुलगा मुआझिम यास दक्षिणेतून बोलावून आणण्याकरितां निरोप पाठविला. कीं, तिकडे शिवाजीचा बंडावा आहे खरा; परंतु तिकडच्यापेक्षां इकडे तुझ्या शौर्याची आणि मदतीची फार जरूर आहे. इतक्यांत औरंगजेबाने आपल्या अवशिष्ट लोकांना सामानसुमानाचा पुरवठा होण्याकरितां अजमीरास हुकूम पाठविला होता. परंतु मध्येच, प्रसिद्ध जयमल्लाचा वंशज शूर पुरुष सावळदास याने त्या पुरवठ्याची आणि मोंगलांची गांठच पडूं दिली नाही. तेव्हां तर मोंगलांच्या लोकांचे खाण्यापिण्यावांचून फार हाल झाले ! अशी एकामागून एकेक जास्त संकटे वाढत चालली, हे पाहून औरंगजेब निराश झाला; आणि ही दगदग व यातायात करण्याचा त्याला अगदी कंटाळा येऊन व तो अगदी त्रासून, 'आतां पुढे लढाई वगैरे काय करावयाची असेल ती तुझीच चालवा,' असें आपले मुलगे अजीम व अकबर यांस सांगून व त्यांवरच सर्व प्रकारचा भार टाकून, आपण निघून अजमीरास गेला. नंतर अजमीराहून त्याने रोहिल्लाखान याजबरोबर पुष्कळ पुरवठा आणि बाराहजार लष्कर देऊन, त्यास सावळदासाबरोबर लढण्याकरितां आपल्या मुलांकडे मदतीला ह्मणून पाठविले. इतक्यांत मारवाडच्या राठोडाकडील खार येऊन सावळदासाला मिळाले; आणि त्यांची व रोहिल्लाखानाची पुर मांडेल या ठिकाणीं गांठ पडून, रोहिल्लाखानाचा अगदी पराभव झाला; व त्याचा पुष्कळ नाश होऊन, अखेरिस् त्याची व शाहजाद्यांची नुस्ती भेटही न होतां, तो अजमीरास परत गेला.

ह्याप्रमाणें राणा आपल्या फौजांच्या तुकड्या घेऊन ठिकठिकाणीं जय मिळवीत

होता. त्याच वेळीं तिकडे युवराज भीमसिंग हाही स्वस्थ न बसतां, तो आपली फौज घेऊन गुजराथेवर तसाच स्वारी करण्यास गेला होता; व तिकडे त्यानें ईडर प्रांत काबीज करून तेथील मुसलमान अधिकारी हसन यास हुसकून दिलें. मग तेथून तो निघून, वीरनगरा(वडनगरा)वरून पट्टणास दाखल झाला; व तेथें त्यानें पुष्कळ लूट मिळविली. नंतर तो तसाच सिद्धपूर, मोरासो वगैरे शहरें काबीज करीत व लूट मिळवीत पुढें सुरतेकडे चालला होता. परंतु, त्याच्या स्वारीनें त्या प्रांतांतील लोकांची फार पळापळी होऊन, कित्येक तर राण्याकडे दाद मागण्यास गेले. तेव्हां, हे चांगलें नाहीं असें राण्यास वाटून, त्याणें भीमसिंगाला परत बोलाविलें. ह्याप्रमाणें भीमसिंग हा बापाप्रमाणेंच विजय संपादून परत आला.

रजपूत लोक मोठे प्रामाणिक, विश्वासू, दयाशील आणि एकवचनी असते; परंतु त्यांचे विरुद्ध औरंगजेबाचें वर्तन असल्यामुळें व त्यानें रजपुतांस अतिशयच संतापविलें असल्यामुळें ते चांगलेच हात धुऊन त्याच्या पाठीशीं लागले होते. राणा राजसिंग याचे मंत्रीमंडळांत एक दयाळसाह झणून मोठा धीरवीर आणि तरतरित सरदार होता. तो राण्याची दुसरी एक फौज घेऊन, माळव्यांत नर्मदा आणि बिटवा यांचेपर्यंत मुख्य काबीज करीत गेला. त्याणें सारंगपूर, देवास, सरोज, मांडू, उज्जनी आणि चंदेरी हीं शहरें लुटलीं व तेथील रक्षक कापून टाकले. हीं सर्व शहरें त्या वेळीं केवळ मुसलमानांनीं दाट वसलेलीं होती. परंतु तीं दयाळसाहानें अगदीं उद्धस्त करून टाकिलीं ! मुसलमानांनीं जितका हिंदूंचा छळ केला होता तितक्याचें उद्दें काढण्यास, हात फावल्यावर विलकुल कमी करावयाचें नाहीं, असा रजपुतांनीं निश्चयच केला होता; व त्याप्रमाणें दयाळसाह यानें आपली तरवार मोंगलांचे पक्षपात्यांवर एकसारखी चालविली. त्याविषयीचें वर्णन भाटांनीं जे केलें आहे त्यांत त्यांनीं असें झटलें आहे कीं, “दयाळसाह याच्या विलक्षण शौर्याला एकंदर मल्लेंछ लोक इतके भीत असत कीं, ते आपल्या बायका व मुलें बेलाशक टाकून देऊन, जीव बांचविण्याकरितां पळून जात किंवा लपत फिरत; आणि नंतर त्या शूर रजपुतांनीं बेलाशक त्यांची सर्व जिदगी व मालमत्ता आपली झणून बरोबर भरून घ्यावी व जी नेण्यासारखी नसेल तिला आग लावून तिची राखरांगोळी करावी.” इतकेंच नव्हे; तर, त्यांच्या मुसलमान शत्रूंनीं त्यांचा जसा छळ केला तसाच त्या रजपुतांनींही त्यांचा सूड उगविण्यास कमी केलें नाहीं. “गांवांतले काजी धरून व पकडून आणावे; त्यांच्या दाढीमिश्रा मुंडाव्या; आणि त्यांचीं कुराणाचीं पुस्तकें विहिरींत टाकून द्यावी.” असही क्रम त्यांनीं चालविला. दयाळसाह याचें नांव जरी दयाळपणाच्या गुणाचें दर्शक होतें; तथापि, मुसलमानांच्या संबंधानें त्याजमध्ये यत्किंचित्ही दयालुता वसत



नव्हती, असें झटलें तरी चालेल. व त्याप्रमाणें त्यानें म्हाळवाप्रांत बहुतेक अगविध करून टाकिला; आणि तो जिंकलेला सर्व प्रदेश आपल्या स्वामीचे (राण्याचे) चरणीं अर्पण केला. तो मेवाडचा पूर्ण अभिमानी बनला असून, पुढें सुलतान अजीम याजबरोबर त्यानें चितोडाजवळ लढाई केली. त्या वेळीं त्याला राठोड आणि खिची सरदार जे मोखीम, गंगा सुकावत, साळुंब्याचा रतन चौडावत, साद्रीचा चंद्रसेन झाला, बेदलाचा सबलसिंग चव्हाण आणि बिजोलीचा बेरीसाळ पवार हे मुख्य साह्यकर्ते होते. यांपैकीं चार ठिकाणच्या संस्थाभिकांनीं लढाईचे पूर्वदिवशीं सायंकाळीं, आपल्या लोकांना लढाईच्या संबंधानें विशेष उत्साह येऊन, आपल्या देशाचा व जातिधर्माचा अभिमान वाटावा ह्मणून, मोठालीं व्याख्यानें दिलीं, असें भाटांनीं आपल्या ग्रंथांत लिहिलें आहे. अशा ह्या शूर सरदारांनीं तरुण मोंगल राजपुत्रावर उत्तम प्रकारचा जय मिळविला, आणि त्याला रणांगणांतून पळ काढण्यास लावले. पुढें सुलतान अजीम हा रणथंबोर येथें जाऊन लपून राहिला. अजीम याचा हा पराजय होण्यापूर्वीं नुक्तेंच एक वर्ष त्यानें आपल्या पराक्रमानें चितोडच्या लोकांस आश्चर्यचकित करून टाकिलें होतें; परंतु त्याचीच आतां या वेळीं अशी दशा झाली कीं, त्याला आपला जीव घेऊन पळतां पुरे वाट झाली !

मोंगलाशीं प्रथमतः राण्याला वाद उपस्थित करण्यास मारवाडच्या अज्ञान राठोडपुत्राचा अभिमान कारण झाला, हे पूर्वीं सांगितलेल्या हकीकतीवरून कळून येण्यासारखें आहेच. आणि तेव्हांपासून राण्यानें मेवाड आणि मारवाड या दोन्ही ठिकाणच्या फौजा वगैरे सर्व एकत्र करून, उभयतांचें एककाळींच हित व कल्याण करून, आपलें शौर्यवीर्य गाजविण्यास सुरवात केली होती. त्यानें ह्याप्रमाणें दोन्ही राज्यांतली फौज एकत्र करून पहिल्यानें, गोदवाड प्रांताची राजधानी गनोरा येथें जी मोंगलाची फौज होती तिजवर स्वारी करून जय मिळविला होता. त्या वेळेपासून त्या अज्ञान राठोडाची शूर माताही राणा राजसिंग यास पूर्णपणें अनुकूल होऊन, तिनें आपल्या नवऱ्याचें वैभवैश्वर्य कायम ठेवण्याकरितां जे प्रयत्न करणें इष्ट असून, राण्याच्या मसलतीनें वागणें जितकें अवश्य होतें, तितक्या प्रकारें ती वागत असे. शिवाय, ती मेवाडच्या सिसोदिया राजवंशांतलीच कन्या असल्यामुळें तिला राण्याशीं दुजा भाव ठेवण्याचेंही कारण नव्हतेंच. कां कीं, मारवाडचा लौकिक आणि पूर्ववैभवैश्वर्य राखण्याविषयीं जितका तिला अभिमान असे तितकाच मेवाडचा व एकंदर रजपूत जातीचा अभिमान राण्याला असल्यामुळें, त्याच्याशीं मिळून मिसळून आणि त्याच्या मसलतीप्रमाणें वागण्यांत आणलें कल्याण आहे, असें ती समजत असे. ह्याप्रमाणें सिसोदिये व राठोड हे एकत्र होऊन दोघांच्या विचारानें आणि साह्यानें जे काम

होणें तें होत असे. राजपुत्र भीमसिंग यानें पुढें सिसोदिये व राठोड या दोन्ही कुटुंबांच्या वतीची झणून अकबर व तैबरखान यांच्याशीं लढाई केली व तीत त्यांचा अगदीं मोड करून टाकला. त्यानें त्या दोघां मोंगलांवर जो हा जय मिळविला, त्याजबद्दलची एक विलक्षणच गोष्ट भाटांनीं आपले ग्रंथांत वर्णिली आहे. ती अशी:— एका रजपूत सरदारानें ५०० उंटांवर मशाली बांधून, रात्रीच्या वेळीं ते उंट मोकळेच मोंगलांच्या गोटांत सोडिले. तेव्हां, हा काय चमत्कार आहे, झणून गोटांतले सर्व लोक त्या उंटांकडे बघत उभे राहिले असून, ते काय अनर्थ करतील ह्याची त्यांना काळजी वाटत होती. तसेंच, कित्येक त्यांच्या मार्गे लागले; ह्यामुळे ते धूम शत्रूंच्या सगळ्या गोटांत धांवत अस्ताव्यस्त फिरू लागले. तेव्हां गोटांत एकच गोंधळ होऊन गेला. हा संधि पाहून रजपुतांनीं एकदम त्यांचेवर हल्ला केला; आणि त्यांची कापाकाप चालवून, त्यांस पळवून लाविलें. ह्याप्रमाणें एकामागून एक रजपुतांना जय मिळत जाऊन, मोंगल बादशाहाचें वजन अगदीं कमी होत चाललें. तसाच, तो लोकांना अत्यंत अप्रिय होत चालला होता. झणून, राण्यानें असा विचार केला कीं, औरंगजेबाला पदच्युत करून त्याचे गादीवर त्याचा सुखभावी मुलगा अकबर यास बसवावें. अकबर याला आपल्या बापाचें वर्तन सर्व माहित असून, त्यानें त्याचा बाप शाहजहान याजपासून कशी गादी मिळविली हेंही त्याला ठाऊक होतेंच. तेव्हां, अशा बापापासून त्याचेंच अनुकरण करून त्याची गादी आपण बळकावणें यांत कांहींच दोष नाहीं असें त्याला वाटून, राण्याच्या मसलतीस त्यानें आपली संमति दिली. परंतु, ज्या दिवशीं अकबराच्या मदतीनें औरंगजेब बादशाहाला कैद करण्याचा बेत होता त्याचे अगोदरच औरंगजेबाला तो सर्व बेत समजला. इकडे, राण्याच्या जोश्यानें शुभ दिवस पाहून त्या दिवशीं औरंगजेबाला कैद करण्यास जाण्याविषयींचा मुहूर्त सांगितला होता व सर्व प्रकारची तयारी झाली होती. पण, वर सांगितल्याप्रमाणें जेव्हां औरंगजेबाला ती बातमी समजली तेव्हां, तो युक्तिवान् नसता तर खचित राण्याकडून कैद झाला असता; परंतु ज्या युक्तींनीं आणि कपटानें त्यानें राज्य कमावलें होतें त्याच युक्तींनीं आणि कपटानें त्यानें आपल्या पुत्राला आणि त्याचे पक्षपाती रजपुतांनाही फसविलें. या वेळीं औरंगजेबाजवळ त्याला आपलें रक्षण करण्याकरितां फौजही नव्हती. फक्त त्याचे संरक्षक असे थोडेसे जुजबी लोक त्याचे जवळ होते. अकबर तर शत्रूला मिळून आपल्याला कैद करण्याच्या उद्देशानें एक दिवसाच्या मुक्कामावर येऊन पोचला आहे असें त्याला कळलें; व त्याचे दुसरे वडील मुलगे मुआझिम आणि अजीम हे तर त्याजपासून पुष्कळ लांब होते. तेव्हां, ते वेळेवर आपल्या साह्याला

येतील अशी त्याला आशा नव्हती. एकेक क्षण मोठ्या मोलाचा जात होता. झणून कांहीं तरी युक्ति करून, हें आलेलें संकट कसें तरी लौकर दूर केलें पाहिजे, या योजनेस तो लागला. त्यानें चट्कर एक पत्र लिहिलें, व तें पत्र आपल्या गुप्त हेराचेच हातानें रजपूत सरदार, दुर्गादास, जो अकबराला साह्य करण्याकरितां त्याच्या बरोबरच येत होता, त्याचे हातीं जाऊन पडेल अशी व्यवस्था केली. त्या हेरानें तें पत्र दुर्गादासाचे डेव्यांत नेऊन टाकिलें. औरंगजेबानें तें पत्र कपटानें मुद्दाम अकबराच्याच नांवानें लिहिलें होतें; व त्यांत त्याला असें कळविलें होतें कीं, 'तुला रजपूत साह्य होऊन तख्तावर बसवीत आहेत हें बरें आहे. येणेंकरून आपलें कार्य सहज पार पडेल.' आणि त्याखालीं औरंगजेबानें आपली सही केली होती. हें पत्र दुर्गादासाला पोंचलें व त्यांतील मजकूर वाचून त्याला अकबराविषयीं शंका उत्पन्न होऊन, त्यानें एकदम त्याचा पक्ष सोडला. दुर्गादासाला असें वाटलें कीं, हे बापलेंक एक असून, कपटानें अकबर हा आपणास बापापासून विभक्त असल्याचें दाखवित आहे; झणून अशा कपटी मनुष्याला साह्य करून आपल्याला दुःखांत घालून घेणें चांगलें नाहीं. आणि, असा विचार करून, त्यानें त्याला साह्य करण्याचें अगदींच नाकारलें. येणेंप्रमाणें औरंगजेबाचा इष्ट हेतु अल्पायासानें सिद्धीस जाऊन, त्याला आपल्या संरक्षणाची योग्य तजवीज करण्यास अवकाश सांपडला. तिकडे औरंगजेबाला ठार मारण्याकरितां तैबरखान याचाही कांहीं प्रयत्न चालला होता. परंतु अकबराचा रजपुतांनीं पक्ष सोडल्याचें समजल्याबरोबर त्याचा पूर्वींचा आवेश शिथिल पडून, तो औरंगजेबाचे हातीं सांपडला व लागलाच मारला गेला. इतक्यांत औरंगजेबाला त्याचे दुसरे मुलगे, मुआक्षिम आणि अजीम असे येऊन मिळाले व त्याचा सहज बचाव झाला. रजपुतांनीं वर सांगितल्याप्रमाणें अकबराचा जरी पक्ष सोडला होता, तरी त्याला आपल्या आश्रयांतून दूर केलें नव्हतें. पुढें त्यानें दुर्गादासापासून ५०० रजपूत आपल्याबरोबर घेऊन बापाच्या भीतीनें तो

१. ह्या कारस्थानाच्या युक्त्यांनीं पूर्वीं मुसलमान राजांनीं मोठ्या बाणीच्या वेळा मारून नेल्या आहेत. औरंगजेबाचे पूर्वीं शिरशाह यानें मालदेवाला असेंच युक्तीनें फसवून, आपलें कार्य उरकून घेतलें होतें.

२. दुर्गादास हा लूनी नदीचे कांठें हुनेरा नांवाचा एक प्रांत आहे तेथील ठाकूर असून, तो, राणा राजसिंग याचे पूर्ण विश्वासांतला होता. आणि झणूनच त्याला राण्यानें मारवाडचा अज्ञान अजितसिंग राठोड आणि त्याची मातोश्री यांचा संरक्षक नेमिलें होतें. ही हकीकत मागे (पृष्ठ २३५ मध्ये) आलीच आहे. दुर्गादासानें, राण्यानें आपल्यावर विश्वासून जें महत्वाचें काम आपल्याकडे दिलें होतें तें मोठ्या इमानीपणानें आणि चांगल्या रीतीनें बजाविलें; व त्याबद्दल मुसलमान इतिहासलेखक आणि भाट लोक त्याची फार स्तुति करितात. तो प्रामाणिकही तसाच असे.

मेवाड आणि होंगूरपूरच्या आडवाटांनीं जाऊन, नर्मदेच्या पलीकडे मराठ्यांच्या राज्यांत रायगडावर संभाजीराजाच्या आश्रयाला राहिला. व तेथून पुढें थोड्याच दिवसांनीं तो ईंग्रजांच्या एका गलबतावरून इराणास गेला.

एक मुसलमान इतिहासलेखक लिहितो कीं, “ह्याप्रमाणें अकबर सुटून गेल्यावर, मग संभाजीराजानें इतका पुंडावा मांडला कीं, औरंगजेबाला मोठी काळजी पडली. अशी काळजी पूर्वीं त्याचा भाऊ सुजा याचे संबंधानें मात्र त्यास पडली होती. संभाजीच्या संबंधाची जी त्याला भीति वाटत होती तिच्या योगानें त्याला रजपुतांशीं युद्ध चालविण्यास एकप्रकारें मोठाच व्यत्यय आल्यासारखें झालें. एकानें दोन वा-  
जुंच्या वेगवेगळ्या दोन शत्रूंशीं झुंजणें झणजे मोठी पंचाईतच खरी ! रजपूत मोठे शूर आणि तरवारबहादूर होते. तसेच मराठे हे धूर्त, चपल आणि फसव्ये होते. तेव्हां एकएकट्या शत्रूची पाठ पुरविल्याशिवाय गत्यंतर नव्हतें; व त्याकरितां कोणाशीं तरी तह करून दुसऱ्याचा समाचार घेतला पाहिजे होता. औरंगजेबाचे मनांत मराठ्यांच्या पाठीस लागवयाचें होतें. परंतु, रजपुतांशीं आपण होऊन तह करण्याची गोष्ट काढणें झणजे आपल्या बादशाहीस केवळ बटा होय, झणून, याविषयींची रजपुतांकडूनच गोष्ट निघाली पाहिजे, असा त्याचा हेतु होता. तो हेतु, बोलतां बोलतां त्याचेकडून त्याचा सरदार दिल्लेरखान यास समजला, व दिल्लेरखानाकडून, त्याच्या हाताखालीं कांहीं दिवस लष्करी अधिकाऱ्याचें काम केलेल्या एका रजपूत सरदारास समजला. तेव्हां, त्याप्रमाणें गोष्ट घडवून आणण्याचें त्या रजपूत सरदारानें कबूल केलें. तो रजपूत सरदार, जसा काय, मोंगलांच्या लष्करांतली नौकरी सोडून, आतां आपल्या देशीं जाऊन स्वस्थ घरीं बसण्याच्या हेतूनें झणून निघाला; व जातां जातां मध्यें राण्याला भेटण्याकरितां चितोडास उतरला. नंतर त्यानें राण्याची भेट घेतली. त्या भेटींत राण्याचें व त्या रजपूत सरदाराचें अनेक विषयांवर बोलणें झालें. बोलतां बोलतां युद्धें, लढाया, वगैरेंविषयीं बोलणें निघून, त्या सरदारानें हल्लेच युक्तीनें मोंगलांच्या व रजपुतांच्या सल्ल्याविषयींच्या गोष्टी काढल्या. व शेवटीं,

अकबरानें त्याचा आश्रय केला तेव्हां, त्याला आपल्या स्वाधीन करावें झणून, औरंगजेबाचा दुसरा मुलगा सुलतान अजीम यानें, कोणत्याही प्रकारचा उद्देश किंवा बोली वगैरे कांहीं एक न कळवितां, दुर्गादासाकडे चाळीसहजार मोहरा नजर झणून पाठविल्या. तेव्हां दुर्गादासानें, सा नजरेचा अर्थ, आपण अकबराचा पक्ष सोडावा किंवा त्याचा विश्वासघात करून त्यास सुलतान अजीम याचे स्वाधीन करावें याकरितां अप्रत्यक्ष रीतीनें हा लांच आहे असा समजून, इतक्या द्रव्याला लुब्ध होऊन आपला इमानीपणा आणि मनाचा थोरपणा सोडिला नाहीं ! झणजे, सुलतान अजीम याणें पाठविलेली नजर किंवा लांच दुर्गादासानें स्वीकारली नाहीं, हें सांगणें नकोच ! रजपुतांच्या इतिहासांतून अशा वाणेदारपणाचीं उदाहरणें अनेक आढळतात !

‘आपली मर्जी असेल तर, आतां ही युद्धे बंद करण्याकरितां आपणां उभयतांमध्यें सहा व तह होण्याची खटपट मी करितों व त्यांत मला यश मिळेल अशी माझी खात्री आहे,’ असें त्यानें राण्यास बोलून दाखविलें. तेव्हां, राण्यानेंही आपला त्या गोष्टीस अनुकूल अभिप्राय कळविला; व ‘आमच्या पक्षानें जें काय बोलावयाचें तें तुझीच बोला,’ असा त्यानें त्यास अधिकार दिला.” मुसलमान इतिहासलेखकाच्या या लेखाशीं भाटांच्या लेखाचेंही प्रत्यंतर मिळतें. इतकेंच नव्हे; तर, मुसलमानी इतिहासांत त्या रजपूत सरदागचें जें नांव दिलेलें नाहीं तें भाटांच्या लेखांत सांपडतें. त्या रजपूत सरदाराचें नांव राजा इयामसिंग असून, तो बिकानीरचा राहणारा होता. त्यानें राण्याच्या परवानगीनें बादशाहाशीं तहाचा विचार चालविला. परंतु बादशाहानें ‘आज’ ‘उद्यां’ अशी चाळवाचाळव लाविली; व पुढे, ‘आतां पावसाळा गेला ह्मणजे काय तो नक्षी ठराव करूं’ अमें सांगून, तो तह लांबणीवर टाकिला. तहाचा बेत चालू होता व पुढे पावसाळाही लागला, ह्मणून रजपूत लोक स्वस्थ होते. परंतु, औरंगजेवानें पावसाळ्याची फुरसत मिळाल्याबरोबर, आपलें मोडकळीस आलेलें सैन्य पुनः सुधारून त्यामध्ये भरती वगैरे केली, आणि पावसाळा संपल्याबरोबर मात्क्यान् लढाई सुरू केली. हा त्याचा घातुकपणा रजपुतांना पुरा समजून आला होता. परंतु ते स्वतः घातुक बुद्धीचे आणि विश्वासघातकी नसून, बोलल्याप्रमाणें करण्यास चुकणारे नसल्यामुळे, दुसऱ्याचीं कपटें व कारस्थानें त्यांच्या ध्यानांत फारशीं राहून नसत. आणि, रजपुतांच्या शत्रूंनीं त्यांजवर जो कधीं कांहीं जय मिळविला असेल तो तरी, अशा घातुक बुद्धीशिवाय व विश्वासघात केल्यावांचून, केवळ आमन्यासामन्याला उभें राहून, आपल्या आंगच्या वीर्यपराक्रमानें केला असल्याचें एकही उदाहरण त्यांच्या ऐकंदर इतिहासांत सांपडणें मुश्किलीचें आहे ! औरंगजेब वर लिहिल्याप्रमाणें आपल्या फौजेची तयारी करून समरांत उभा राहिल्याबरोबर, रजपुतांनींही त्याच्याशीं सामना केलाच. पण अखेरीस, “जेजिया (डोईपट्टी) कराचा कांहीं एक निकाल न लागतां, चित्तोडच्या आसपासचा जो प्रदेश मोंगलांनीं घेतला होता तो, व जोधपूरचें राज्य (मारवाड) हीं रजपुतांचीं रजपुतांस परत देऊन, मोंगलांचा आणि रजपुतांचा तह झाला; व त्या दोघांची लढाई संपली,” असें मुसलमान इतिहासकर्ते लिहितात. व याबद्दलचा खरेपणा, खालीं टिपेंत राण्याकडून गेलेल्या यादीचा जो मसुदा दिला

१. वर सांगितलेली यादी पुढें लिहिल्याप्रमाणें औरंगजेबाकडे राण्याकडून गेली होती:—

“आपले आज्ञाधारक सेवक, आपल्या हेतूंप्रमाणें आणि आपल्या पाचारणांप्रमाणें राण्याकडून “खालीं लिहिल्याप्रकारची लेखी यादी देऊन पाठवीत आहेत. आमची अशी आज्ञा आहे कीं,



आहे त्यावरूनही दिसतो. राण्याकडून ही यादी व ती कबूल असल्यास, आपली तह करण्याची खुषी असल्याबद्दलचें पत्र अशीं, शूरसिंग (राण्याचा चुलता), सरदार पद्मसिंग, आणि बादशाहाकडचा एक नरहरभट्ट हाणून होता, अशा तिघांच्या मार्फत बादशाहाकडे पाठविण्यांत आलीं. तेव्हां त्याप्रमाणें औरंगजेबानें ती यादी कबूल करून, आपल्या संमतीचा दर्शक असा त्या सहापत्रकावर पंजा मारिला व आपली मंजुरी लिहून तें पत्र राण्याकडे परत पाठविलें. हा सर्व तहाचा योग जो घडून आला तो मोंगलांच्या विश्वासघातकीपणावरून तसा घडून यावयाचा नव्हे; पण, पुढें युद्धाच्या ऐन वेळेस जो संतत पाऊस लागला कीं, त्यामुळें रजपूत अगदीं त्रासून गेले; व इतक्यांतच, ज्याच्या हिमतीवर येवढालीं युद्धें चाललीं होतीं तो शूर राणा राजसिंग आपल्या अंगावरील जखमांनीं, व राज्यावर आल्यापासून त्याला एकसारखा त्रास सोसावा लागला त्यामुळें तो जो अगदीं श्रमून गेला होता त्या योगानें, त्याचा

“यादींत लिहिलेल्या आणि पद्मसिंग तोंडानें ज्या आपल्यास कळवितील त्या विनंत्या आपण मान्य कराल.

“ १ ली.—चितोड आणि त्याचे भोंवतालचा प्रदेश, जो मूळ रजपूतांनीं वसविला, तो सर्व आमचा आझांस देण्यांत यावा.

“ २ री.—हिंदूंचीं देवालये आणि इतर पवित्र जागा, ज्यांचेमध्ये मुसलमानांनीं दांडगाईनें “मशिदी बांधल्या व ज्या जाग्यांचा दुच्छेद केला, त्याविषयीं आतां आमचें कांहीं बोलणें नाहीं; “परंतु यापुढें असा प्रकार कोठेही होऊं देऊं नये. अशा दांडगेपणाचा अगदी मोड झाला पाहिजे.

“ ३ री.—यापूर्वीं राण्याकडून बादशाहाला जी मदत आणि साहाय्य होण्याचें ठरलें असून त्या- “प्रमाणें होत आलें, तसेंच साहाय्य यापुढेंही होण्याविषयीं इकडचें अभिवचन आहे. परंतु त्यापेक्षां “दुसऱ्या प्रकारचे जास्त हुकूम मात्र होऊं नयेत. आणि,

“ ४ थी.—मयत राजा जसवंतसिंग याचे मुलगे आणि त्याच्या पदरचे लोक हे आपण होऊन “आपल्या राज्याचा कारभार पाहण्यासारखे झाल्याबरोबर त्यांचें राज्य (मारवाड) त्यांच्या स्वाधीन “होईल, अशी आझांस आशा आहे.

“ आपल्याविषयीं आझांस जो आदर आणि जी सन्मानवृद्धि आहे, तिच्या योगानें आणखी “आपल्याजवळ कमी दर्जाच्या मागण्या करण्यास नकोच वाटतो. आपला सुदैवभास्कर नेहमीं ते- “जःपुंज राहून त्याच्या दीप्तीमुळें सर्व जगत् सुप्रकाशित असो. व त्या सुदैवभास्कराचें तेज दिवसें- “दिवस अधिकाधिक वृद्धिंगत होऊन, त्याची प्रभा कधींही अस्तंगत न होवो.

ही अर्जी लिहून पाठविणारे आपले नम्र सेवक,

**शूरसिंग आणि नरहरभट्ट..”**

१. कोणत्याही बादशाही लेखावर बादशाहानें आपला पंजा मारून त्याचे बाजूला ‘मंजुरी’ इतकीं अक्षरें लिहिलीं, झणजे तो लेख बादशाहाचे हातचा दस्तऐवज झाला, असें समजत असत.

याच वेळीं अंत झाला ! (वि० सं० १७३७ ह्यणजे इ० स० १६८१.) अशा कारणांनीं शेवटीं रजपुतांनीं तहाची योजनाच पसंत केली.

येथे शेवटीं, आणखी एकदां मेवाडचा मोठा स्वदेशाभिमानी राणा राजसिंग याच्या एकंदर कारकीर्दीकडे व वर्तनाकडे मागे उलटून पाहूं; व त्याच्यामध्ये आणि त्याचा कट्टा शत्रु जो औरंगजेब त्याच्यामध्ये किती अंतर दिसतें तें बघूं. आतां, त्या उभय व्युत्क्रम स्वभावाच्या राजपुरुषांची तुलना करून पाहूं, असें ह्यणजेच मुळीं गैर आहे असें दिसेल; तथापि, ह्या तुलनेंत त्या उभयतांच्या स्वभावव्युत्क्रमतेचें तर नीट परीक्षण होईल व तें तरी इतिहासदृष्टीनें एक कामच होईल. मोंगल बादशाह औरंगजेब हा अत्यंत अधमाधम आणि नीचवृत्तीचा होता हें त्याच्या कारकीर्दीत प्रतिपदीं दिसून येण्यासारखें आहे. इतिहासलेखक तर असें लिहितात कीं, याचेइतका दुष्ट, दुरात्मा, लोभी, हिंसक, क्रूर, निर्दय, आणि विलक्षण बादशाह आशियाखंडांतील कोणत्याही राष्ट्राच्या तत्कालीन राज्याधिकारी झणून झालेला नाही. कोणत्याही प्रसंगीं औरंगजेबाकडून थोरपणाचें, उदारतेचें व मुमनुष्यास शोभेल असें एकही कृत्य झाल्याचा दाखला सर्व इतिहासांत नाही. मनुष्य कसाही पापात्मा असला तरी, त्याचे ठायीं कृतज्ञता दणून जो ज्ञानवान् जीवांत असणारा एक ईश्वरदत्त गुण असतो, त्याचा-देखील त्याजमध्ये पूर्णपणें अभाव होता. त्यानें आपल्यावर उपकार करणाराचे कधीं आभार मानिले असल्याचें उदाहरण त्याच्या एकंदर इतिहासांत सांपडणें दुरापास्तच! तो असा कृतघ्न स्वभावाचा असे कीं, त्याच्या शत्रूंनींही त्याजवर उपकृति केली असल्यास ती तो विलकूल न समजतां, ती त्यांची, उपकृति फेडणें ह्यणजे, त्या उपकारी शत्रूंचा सर्वांशांनीं आणि मोठ्या कपटपाटवानें सत्यानाश करण्याविषयीं उद्युक्त असणें, हेंच तो आपले कर्तव्य आणि थोरपण समजत असे! असला, घोर वनपशूहूनही नीचवृत्तीचा नराधम औरंगजेब हा मोंगलवंशांत जन्मास आला होता; व त्यानें मनुष्यस्वभावाच्या अत्यंत निंघ व सदोष आचरणांची व कृत्यांची अगदीं कमाल करून सोडिली ! याविषयींचा खुलासा पाहणें तो या रजपुतांच्या इतिहासांतच कितीसा सांपडणार आहे ? त्याबद्दल खुद्द मोंगलांचाच इतिहास पाहिला पाहिजे; ह्यणजे त्यांत औरंगजेबाच्या एकंदर नीच व अधमाधम कृत्यांचा पूर्णपणें बोध होईल. तोच रजपूत राजांच्या मनाचा थोरपणा, त्यांचें उदारांतःकरण, त्यांचें सदसद्विवेकानुवर्तन आणि त्यांची सत्यनिष्ठा, हीं किती प्रशंसनीय व जागृत होतीं ? ऐन आणीबाणीच्या प्रसंगींही त्यांची शत्रूविषयीं निर्मत्सरबुद्धि, त्यांचें त्यांजविषयीं ममत्व व त्यांची शत्रूंच्या संकटसमयीं त्यांजवरील अनुकंपा, हे मनुष्याच्या सुशीलतेचे अत्यंत शिखराला पोचलेले सद्गुण यांचें त्यांचेमध्ये पूर्ण वास्तव्य होतें, असें त्यांच्या प्रत्येक कृत्यांत स्पष्टपणें

कोणाच्याही नजरेस पडण्यासारखें आहे. आणि हे सर्व गुण, त्यांचेमध्ये शौर्य व पराक्रम हे जे वीराचे गुण ते पूर्णपणें असतां त्यांचे बरोबरीनेच वसत होते, हे त्या त्यांच्या सद्गुणांची विशेष स्तुति आणि प्रशंसा करण्याला कारण आहे. आपला पुत्र मोठ्या शौर्याने दुस्मानांचा सूड घेत व पराक्रम करित मुलूखगिरीवर निघाला असतां, त्या मुलूखगिरीमध्ये त्या दुस्मानांना व त्यांचे प्रजेला फार त्रास होतो असा गवगवा कानावर आल्याबरोबर, त्या विजयी पुत्रास, एकदम पुढें न जातां परत येण्याचा हुकूम पाठविणारा, असा निरपेक्षबुद्धीचा व दयाळू राजा आढळणें, ह्मणजे कांहीं साधारण गोष्ट नव्हे ! राणा राजसिंग याचा थोरपणा आणि त्याचा सदाचार यांचे-विषयीं भाटांनीं तर फारच स्तुति केली आहे. आणि तो तशा स्तुतीला पात्रही थोर-राज. तसाच, आपल्या जातीची परंतु मोंगलबादशाहाची, ह्मणजे परधर्मांत गेलेली शत्रुस्त्री, आपल्या हातीं सांपडली असतां तिचा योग्य सन्मान ठेवून, तिच्या अब्रूस किंवा स्त्रीधर्मास स्पर्श न करितां, तिला तिच्या बादशाहपतीकडे निर्वेधपणें पोंचती करणारा, अशा कडक व्रताचा राजपुरुष असणें हे तरी कांहीं सामान्य उदाहरण नाहीं ! तो जसा तरवारवहादूर होता तसाच कलमवहादूरही होता; हे, त्यानें औरंगजेबास जें पत्र लिहिलेलें मागें दिलें आहे, त्यावरून सहज समजण्यासारखें आहे. त्या पत्रावरून त्याचें शिक्षण, त्याचें न्यायानुवर्तन आणि त्याची प्रौढता व निर्भीडपणा हीं व्यक्त होण्यासारखी आहेत. ह्याप्रमाणें तो, राजकुलीन पुरुषांमध्ये अवश्य असणाऱ्या गुणांत वर्णन करण्यासारखा राणा होऊन गेला, यांत संशय नाहीं. मात्र तो असावा त्यापेक्षां ज्यास्त दयाशील असल्यामुळें, न्यायनिष्ठतेनें एखाद्याच्या अमलाचें जें वजन आपल्या जवळच्याही लोकांवर असतें तसें त्याच्यानें राखतां आलें नाहीं, येवढाच काय तो त्याजमध्ये दोष होता, असें इतिहासलेखक ह्मणतात. व ह्मणूनच पूर्वी, (पृष्ठ २२६) “त्याची स्वतःची वर्तणूक, आपल्याकडे सर्व अम्मल राखून सर्वां-वर सारखा दरारा ठेवण्यासारखी नव्हती;” असें ध्वनित करण्यांत आलें आहे. यापेक्षां त्याजमध्ये दुसरा कोणताही दोष काढण्यास स्थल नाहीं. बरें, असा हा राणा केवळ आपल्या धात्रधर्मांत आणि राज्यकर्तृत्वांतच प्रशंसनीय होता असें नाहीं; तर त्याचें लोकोपयोगी कामांकडे आणि नवीन नवीन सुधारणांकडेही उत्तम रीतीनें लक्ष्य होतें, असें त्याच्या दुसऱ्या कृत्यांवरून दिसतें. याचे स्पष्टीकरणार्थ या भागाचे शेवटीं त्याच्या त्या लोकोपयुक्त कृत्यांचेही थोडेंसें वर्णन जोडणें प्रासंगिक होईल असें जाणून, आम्ही तसें करितों. हे लोकोपयुक्त काम ह्मणजे, त्यानें आंधलेला ‘राजसमुद्र’ नांवाचा विस्तीर्ण तलाव होय. हा तलाव त्यानें कोणत्या स्थितींत व कोणत्या उद्देशानें

बांधिला, याबद्दलची हक्काकत दिली असतां त्याच्या राजकीय वर्तनाचें विशेष स्पष्टीकरण केल्यासारखें होणार आहे.

वर सांगितलेला 'राजसमुद्र' तलाव, ज्यास रजपूत लोक 'राजसमुंद' असें ह्मणतात तो, राणा राजसिंग यानें आपल्या राजधानीचे पूर्वबाजूस १२ कोसांवर अरवली डोंगराचे पायथ्याशीं एक कोसावर एक मोठें विस्तीर्ण मैदान होतें तेथें बांधिला. त्या मैदानांतून गोमती नांवाची एक सर्पाकृति नदी अरवली डोंगरांत उगम पावून पुढें चालली होती. तिलाच आडवून, तेथें मोठा थोरला मजबूत बांध घातला आहे. व त्या बांधाच्या आंत हा तलाव झाला आहे. ह्या तलावाला चोहोंकडून सुंदर पांढऱ्या पाषाणांची पाळ बांधिली आहे. त्या तलावाला त्यानें आपल्या नांवानें युक्त आणि त्याच्या विस्तीर्णतेचें बोधक असें 'राजसमुद्र' हें नांव दिलें व तेंच अजून चालू आहे. ह्या तलावाचा बांध साधारणतः वृत्तुलाकृति आहे व तें वृत्तुल सुमारें दीड कोस लांबीचें आहे. वायव्य व ईशान्य या बाजू आणि उत्तर मर्यादा ह्या बाजूंकडे डोंगर असल्यामुळें तिकडे बांध घालण्याचें मुळींच प्रयोजन पडलें नाहीं. बांधाच्या आंत अतिशय खोल आणि औरस चौरस सहा कोसांचें असें हें 'राजसमुद्र' सरोवर झालें आहे. ह्या सरोवराला वर सांगितल्याप्रमाणें चोहोंकडून सुंदर पांढऱ्या पाषाणांची पाळ आहेच व त्या पाळीला तशाच दगडांच्या उतरत्या पाहिन्या आहेत; त्यामुळें उन्हाळ्यांत पाणी खोल गेलें तरी तें दगडी पाळीशींच नेहमीं खेळत राहून, पाण्याच्या कडेवरोबर दगडी पाळ असते. ह्या तलावाच्या भोंवतालीं उंच जमीन असून, मध्यें तो विस्तृत जलपृष्ठभाग दिसतो. ज्यानें हें सरोवर बांधिलें तो राजसिंग जर आणखी काहीं दिवस वांचता तर, त्यानें ह्या तलावाचे भोंवतालच्या हल्लीं अगदीं उघड्या दिसणाऱ्या जमीनीवर सर्वत्र सुंदर व दाट झाडे व वृक्ष लावून वनछाया बनविली असती. ह्या तलावाच्या दक्षिण बाजूला राणा राजसिंग यानेंच वसविलेलें 'राजनगर' नांवाचें शहर व किल्ला आहे. आणि बांधाच्या वरच्या बाजूला कंकरोळीचें एक देऊळ बांधिलें आहे. श्रीकृष्णाच्या उभें राहण्याच्या आकारांवरून जीं त्याचीं सात प्रकारचीं रूपं मानलेलीं आहेत, त्या सात रूपांतील कंकरोळी नांवाचें एक रूप असून, त्या श्रीकृष्णाचें वरील देवालय आहे. ह्या देवळाचें काम फारच चांगलें व खोदीव असून, त्या काळीं त्या प्रकारच्या नक्षीचे कामांची किती सुधारणा झाली होती त्याचा तो एक उत्तम प्रकारचा नमुनाच आहे. ह्या देवळाच्या भिंतींवर राणा राजसिंग याच्या पर्यंतच्या सर्व राजपुरुषांच्या वंशावळी खोदल्या आहेत. वरील तलाव वगैरे करण्यास एकंदर ९६,००,००० रुपये राणा राजसिंग यास खर्च आला; व तो त्यानें, त्याच्या सरदारांनीं आणि दुसरे जे कोणी मातबर लोक होते त्यांनीं, वर्गणी जमवून भागविला.

हा येवढा खर्च करून राजसिंगानें हें काम केलें, व त्यामुळें त्या भागास मोठें सौंदर्य आलें ही गोष्ट तर खरीच आहे; परंतु हा इतका खर्च करण्याचें मूळ कारण काय, हें बघितलें ह्मणजे त्या कृत्याचें सौंदर्य आणि उपयुक्तता हीं द्विगुणित वाढलेलीं दिसतात. इतका मोठा खर्च करून हें काम करण्यास राणा राजसिंग याला असें कारण झालें कीं, राजपुतान्यांत अनेक प्रसंगीं जे मोठमोठे दुष्काळ व त्यानंतर पटकीचे उपद्रव हीं दोन ईश्वरी कोपाचीं भयंकर अरिष्टें गुदरतात, त्यांतीलच दुष्काळाचें एक मोठें अरिष्ट राजसिंगाबद्दल कारकीर्दीत मेवाडप्रांतावर येऊन, लोक अगदीं अन्नान्नगत झाले होते. तेव्हां, त्या लोकांना कांहीं तरी उद्योग काढून त्यांच्या पोटापाण्याची सोय लावून देण्याची राण्यावर मोठी जबाबदारी होती; आणि ती जबाबदारी लक्षांत वागवून त्यानें वर लिहिलेल्या तलावाचें उपयुक्त काम काढिलें. कीं, पुनः जर कधीं दुष्काळ पडला तर ह्या विस्तृत तलावांतील पाण्याचा लोकांना यथेच्छ पुरवठा व्हावा. राजसिंगाच्या या योजनेवरून त्याची धर्मबुद्धि कशा प्रकारची होती हें तेव्हांच समजण्यासारखें आहे. धर्म करणें तो असा करावा कीं, ज्याला तो करणें आहे त्यास त्यापासून तत्कालीं उपयोग होऊन, त्यापासून पुढील संततीलाही संततचा उपयोग घडावा. आणि अशा प्रकारची ज्याची स्वाभाविक धर्मबुद्धि त्या माहात्म्याबद्दलची कितीही स्तुति केली तरी ती वाजवीच होईल, यांत संशय नाही. 'राजसमुद्र' हा तलाव बांधण्याचें हें मूळ कारण पाहिलें ह्मणजे, ज्या काळीं तो बांधिला त्या विलक्षण आणीबाणीच्या वेळीं त्याच्या बांधण्याचे कामावर असलेल्या लक्षावधि लोकांस जो उपयोग झाला, तो उपयोग त्या काळाचे पुढेंही अनंत काळपर्यंत लोकांच्या अनुभवास येईल, याविषयीं मुळींच संशय नाही. आणि ह्मणूनच वर लिहिल्याप्रमाणें, ह्या 'राजसमुद्र' तळ्याच्या प्रस्तुतच्या सौंदर्यांत त्याच्या मूळ कारणानें विशेष सौंदर्य भासमान होतें, असें आम्ही ह्मणतो.

वरील दुष्काळ ह्मणजे राणा राजसिंग हा गादीवर बसल्यानंतर सात वर्षांनीं (वि० सं० १७१७ किंवा इ० सं० १६६१ या वर्षीं) मेवाड प्रांतांत पडला. आणि त्याचे दूरीकरणार्थ वर लिहिलेल्या तलावाला सुरुवात करण्याचा पहिला दगड, ज्योतिष्यांनीं

१. 'राजसमुद्रा'सारखीं सरोवरे गुजराथ व मेवाड प्रांतांत पुष्कळ असून, तीं मूळ बांधण्याचा उद्देश तरी, अशाच प्रकारचीं दुष्काळ वगैरेसारखीं संकटे दूर करण्याकरितां ह्मणून असावा, असें वाटतें. प्रांतेज येथील भोंक व देबर नांवाचे तलाव, विरमगांवचा मुन्सर तलाव, अहमदाबादचा कांकरिया तलाव, डाकूरचा सूरसागर तलाव वगैरे सरोवरे फार मोठाहीं आणि प्रसिद्ध आहेत. अहमदाबादच्या कांकरिया तलावाची दुरुस्ती तेथील कलेक्टर आ० बारोडेल यांच्या कारकीर्दीत म्युनिसिपालिटीनें एक लक्ष रुपये लावून केल्यामुळे तो तलाव पाहण्यासारखा झाला आहे.

रा० इ० ३२



सुमुहूर्त आणि सुदिन सांगितल्यावरून, पौष शुद्ध ८, मंगळवारी, बसविण्यांत आला. आलेल्या दुष्काळव्याळांतून आपली प्रजा कशी वांचेल व तिचा निर्वाह कसा चालेल याबद्दलची राणा राजसिंग यास मोठी चिंता पडली होती. तितक्यांत त्यास आपलें नांव कायम करण्याची व त्यामध्येच रयतेचा परामर्श घेण्याची बुद्धि सुचली; आणि त्यानें वर सांगितलेला तलाव बांधण्यास सुरुवात केली, तें काम एकसारखें सात वर्षेपर्यंत चाललें होतें. व त्याच्या प्रारंभी व अखेरीस राण्यानें हिंदू रीतीप्रमाणें सर्व प्रकारचीं होमहवनें, बलिदान आणि दुसरीं शांतिस्वास्थ्य प्राप्त होण्याकरितां करावयाचीं जीं कर्मे तीं करून, ब्राह्मणांचा व देवाचा आशीर्वाद घेतला.

राणा राजसिंग याचे कारकीर्दीवर भाटांनीं जो पद्यग्रंथ लिहिला आहे, त्याचें नांव 'राजविलास' असें अमून, त्यामध्ये त्याच्या कारकीर्दीतील भयंकर दुष्काळाचें वर्णन फारच करुणोत्पादक दिलें आहे:—“आपाढाचा महिना संपून गेला तरी पर्जन्याचा बिंदु पडला नाही; आणि याचप्रमाणें श्रावण व भाद्रपद हेही पावसाळ्यांतले मुख्य दोन महिने अगदीं कोरडे ठणठणीत गेले; तेव्हां, सर्व जग जसें ग्यायाला उठलें ! हें महासंकट जाणून, राणा राजसिंग हा आपली कुलस्वामिनी चतुर्भुजा देवी इचे देवाल्यांत जाऊन, त्यानें तिची प्रार्थना केली की, 'हे जगदंबे, सर्व जीवजंतूंची काळजी तुला आहे ! त्यांचें रक्षण करणार तूच समर्थ आहेस !' परंतु ईश्वरच कोपला; तेथें नुस्त्या प्रार्थना काय करणार ? अवघे जग क्षुधेनें पीडून, सर्व लोक अन्नान्नगत झाले ! क्षुधेची शांति करण्याकरितां, कधीं कोणीं ज्यांच्याकडे ढुंकूनही बघितलें नाही असे पदार्थ लोकांनीं भक्षावे. आई, बाप, बहीण, भाऊ, नवरा, बायको वगैरे मनुष्यांचीं परस्पर नातीं हीं दरोबस्त एकीकडे राहून, कोणीच कोणाविषयीं पर्वा वाळगीनासें झालें. ज्याला त्याला आपलें पोट जड झालें; तेव्हां, इतरांची काळजी आणि मायाममता वाळगण्याचें कोणाला सुचणार ? फार तर काय, पण आईबापांनीं आपलीं पोरें देखील विकलीं ! जो जो दिवस उजाडावा तो तो अत्यंत भयंकर असा प्रत्येकास दिसावा ! प्रतिदिवशीं दुष्काळाचें पाऊल आपलें पुढें ! लहानसहान आणि बारीक-सारीक असे एकंदर जीवजंतुदेखील मृत्यु पावले ! ते तरी वांचतात कशानें ? त्यांना खायाला काय होतें ? सर्व वयाचे हजारां लोक क्षुधादेवतेला बळी पडले ! एका भुकेला पुरेसें अन्न दोन दोन तीन तीन मुकांना पुरवून लोक खाऊं लागले; परंतु अशानें काय होणार ? सर्वदा पश्चिमेकडचा उष्ण वारा वाहून सर्व पृथ्वी अगदीं तप्त होऊन गेली ! त्यामध्येच पटकीसारखे भयंकर रोग उद्भवले ! मग काय विचारावयाचें आहे ? रात्री, निरभ्र आंकाशांत तारागण चकचकीत दिसावा ! रात्रदिवसाच्या कोणत्याही काळांत आकाशामध्ये दगाचा एक बिंदुही दिसत नव्हता ! मग विजेचें

चमकणें आणि मेघगर्जना यांची कल्पना तरी कशाला ? अशा वर्षातुमध्मं असे कोरडे दिवस, ह्मणजे जगाची काय स्थिति असावी ? नद्या, तळीं, विहिरी, वगैरे सर्व कोरडीं शुष्क होऊन पडलीं ! मोठमोठ्या धनिकांची आणि अठराविस्वे दरिद्र असलेल्यांची एकच स्थिति होऊन गेली ! ब्राह्मणांनीं आपलीं कमें सोडलीं. चारही वर्ण एकंकार होऊन, त्यांच्यांमध्ये परस्पर ज्ञातिबंधारण मुळींच राहिलें नाहीं ! शूद्र कोणता व ब्राह्मण कोणता हें मुळींच ओळखूं येईनासें झालें ! 'सर्वारंभास्तंदुलाः प्रस्थमूलाः' हें जें तत्व, त्याजकडे सर्वांचें पाहणें ! मनुष्यमात्राची शक्ति, विचार, शहाणपणा, कसब, युक्ति, धर्म, आचार, हीं सर्व एका बाजूला राहून, जो तो पोटाच्या विवंचनेत अगदीं बुडून गेलेला दिसे ! कोणाच्या तोडावर उत्साह किंवा कळा हीं दिसेनाशीं होऊन, जिकडे तिकडे मूर्तिमंत बुभुक्षितत्व दृष्टीस पडूं लागलें ! जातिवर्णविचार आणि तत्संबंधाचे अभिमान हे क्षुब्धेदनाग्नीमध्ये जळून, करपून व भाजून ठार झाले ! सर्व भूप्रदेशावर कोठेंही ओलसर वृक्ष, पर्ण, पुष्प, लता, वल्ली, वगैरे दिसेनाशीं झालीं ! तीं गेलीं कोठे ? तीं सर्व मनुष्यांच्या भक्ष्यस्थानीं पडलीं ! लोकांनीं झाडाच्या सालीदेखील सोढून खाल्ल्या ! मनुष्याला मनुष्यानें खाण्याचा प्रसंग आला ! सर्वत्र उदास आणि भणभण दिसूं लागलें ! शहरें व गांवें सर्व उद्धस्त पडलीं ! जेथें कोठें कांहीं खाण्याचा सुगावा लागेल तिकडे लोक धांवू लागले. ज्यांस अब्रूनें ह्या संकटाचें निवारण करण्याचें सामर्थ्य राहिलें नाहीं त्यांनीं तर आत्महत्या करून घेतल्या ! मोठमोठीं घराणीं देशोधडीस लागलीं ! बहुत कुटुंबे तर निर्वंश झालीं ! जलचर, स्थलचर, आणि व्योमचर असे मनुष्यांवांचून प्राणी दृष्टीस पडेनासे झाले ! सर्व लोकांच्या आशा अगदीं नष्ट झाल्या ! सर्व पृथ्वी निःसत्व होऊन मृत्तिकावशिष्ट राहण्याचीं सर्व चिन्हे दिसूं लागली !” ह्या प्रकारचें अगदीं सार्धें तरी अत्यंत भयकरणोत्पादक असें त्या वेळचें हें दुष्काळवर्णन वाचून, कोणत्याही काळच्या वाचकांस खरोखर दुःख वाटल्यावांचून राहणार नाहीं. अशा वेळीं कशाही धैर्याचा व हिमतीचा मनुष्य असल्यावर त्याचा काय उपाय चालणार ? ईश्वरी क्षोभच जेथें झाला तेथें मानवांचे प्रयत्न ते कितीसे पुरे पडणार ? हें उघडच दिसतें. तथापि, ज्याच्याकडे राज्यकर्तृत्व आणि प्रजारक्षणाच्या जबाबदारीचा भाग असतो त्यानें, अशा वेळीं श्रम आणि खर्च यांजकडे न बघतां आपल्या देशांतील लोकांच्या निर्वाहाकडे, आपल्या शक्तींत असणाऱ्या सर्व तजविजी आणि योजना केल्या पाहिजेत, हा त्याचा धर्म होय. तो धर्म जे बुद्धिमान् आणि प्रजारक्षणतत्पर राजे सर्व प्रकारचीं धोरणें ठेवून पाळतात, ते, राणा राजसिंहासारखे आपलीं नांवे आणि आपल्या कीर्ति 'यावच्छंद्रदिवाकरौ' अशा अजरामर क-

रून, नंतर देह विसर्जन करितात. वर लिहिल्या प्रकारच्या संकटांत मोठ्या मिन्नत-बारीने आणि होईल तितक्या रीतीने, ज्या राण्याने राजसमुद्र तलावासारखें भक्कम व अवाढव्य काम काढून, त्या कामावर रयतेचें पोषण केलें व तिला दुष्काळांतून निभावून घेऊन, नंतर औरंगजेबासारख्या दुष्ट, निर्दय, अमानुष आणि अविचारी मोंगल बादशाहाशी मोठ्या नेटानें टिकाव धरिला, हें राजसिंगाचें सामर्थ्य असाधारण होतें, यांत संशय नाही. ह्या रजपूतराजानें प्रजारक्षणसंबंधानें अत्यंत दयालुतेचीं कामें करून जें वीर्यशौर्य दाखविलें त्याच्या सत्कृतीमुळें मोंगलवादशाहास तर त्यानें केवळ लाजविलें, असें हिंदु व मुसलमान असे दोन्ही प्रकारचे इतिहासलेखक झणतात; हें भूपण तरी राणा राजसिंग यास सामान्य नाहींच. सारांश, नांव घेण्यासारख्या अशा उत्तम राजमालिकेंतील हा राणा एक बहुमोल मणि मेवाडच्या इतिहासांत इतिहासलेखकांकडून वर्णिला गेला व त्याचें सत्कुल अधिक सुशोभित व दीप्तिमान झालें, यांत संदेह नाही.

## भाग बारावा.

### राणा जयसिंग.

राणा जयसिंग.—तो आणि त्याचा सावत्र भाऊ यांचा एककाळीं जन्म झाला त्या संबंधाची गोष्ट.—जयसिंग राणा आणि शाहजादा अजीम यांचीं बोलणीं चालतात.—तह.—त्यांचा पुनः बेबनाव.—राणा जयसमुद्र (जयसमुंद्र) नांवाचें सरोवर बांधितो.—कुटुंबकलह.—गादीचा वारसदार उमरावसिंग हा बंड करितो.—राणा जयसिंग याचा मृत्यु.—उमरावसिंग राणा होतो.—औरंगजेबाचे मुलाबरोबर त्याचा तह.—यावेळीं घडलेल्या गोष्टींच्या संबंधानें विचार.—जेजिया किंवा डेईपटी या कराचें स्थापन.—बादशाही अमलापासून रजपूत दूर होतात.—त्याचीं कारणें.—औरंगजेबाचा मृत्यु.—बादशाहीकरितां भांडणें.—बहादूरशाह हा बादशाह होतो.—शिखलोक स्वतंत्र होताना.—मेवाड, मारवाड आणि अंमेर येथील तिन्ही राजे एक होतात.—ते लढाया सुरू करितात.—बहादूरशाह बादशाहाचा मृत्यु.—फिरोकशीर हा तख्तावर बसतो.—तो मारवाडच्या राजकन्येबरोबर लग्न करितो.—हिंदुस्थानांत इंग्रजांचा मूळ प्रवेश.—राणा उमरावसिंग हा बादशाहाबरोबर तह करितो.—जाट लोक स्वतंत्र होतात.—राणा उमरावसिंगाचा मृत्यु.—त्याच्या गुणस्वभावाचें वर्णन.

राणा राजसिंग मेल्यानंतर त्याचा मुलगा जयसिंग हा मेवाडचा राणा झाला. हें वर्ष वि० सं० १७३७ झणजे इ० स० १६८१ हें होतें. राणा जयसिंग याचे जन्मकाळीं एक चमत्कारिक गोष्ट घडली ती आझी येथें सांगतों. त्या गोष्टीवरून रजपूतवंशातील एक विशेष रीतीची किंवा आचाराची माहिती होईल. हा राणा ज्या वेळीं जन्मला त्याच वेळीं, परंतु थोडीशी अगोदर, त्याची दुसरी एक सावत्र

आई प्रसूत होऊन तिलाही एक मुलगा झाला. मेवाडच्या राजघराण्यांत अशी एक चौल आहे की, जो मुलगा पहिल्यानें जन्मतो त्याच्या दंडाला 'अमरधव' नांवाची एक मुळी असते ती त्या मुलाचे बापानें आपल्या हातें बांधावी. व याप्रमाणें ती मुळी त्याचे दंडाला बांधिली ह्मणजे तो मुलगा गादीचा मालक व्हावयाचा असें समजत. ती मुळी पौष्टिक असून, कशाही उन्हाच्या तापानें ती सुकत नाही, अशी तिची ख्याति आहे. राणा जयसिंग याचा बाप राणा राजसिंग यानें, ह्या सांगितलेल्या रीतीप्रमाणें, ती 'अमरधव' मुळी पहिल्यानें, जयसिंगाचेच दंडाला बांधिली. परंतु तसें व्हावयाचें नव्हतें. कारण, जयसिंगाचे अगोदर त्याचा दुसरा भाऊ भीमसिंग हा जन्मला होता. ह्मणजे, वडीलपणाचें नातें भीमसिंगाकडे असून, खरें झटलें असतां 'अमरधव' मुळी राणा राजसिंग यानें भीमाचेच दंडाला बांधावयाची. ही चूक त्याच वेळीं तेथें असलेल्या लोकांचे लक्ष्यांत आली. परंतु मुलीनें राण्याकडून असें झालें असावें असें लोकांस वाटलें. पण ह्या कामांतील राण्याची ती भूल नव्हतीच. त्यानें तसें मुद्दाम केले. राजसिंग राणा याची प्रीति भीमसिंगाचे आईपेक्षां जयसिंगाचे आईवर विशेष असून, तिला जें प्रिय तें करणें ह्याला इष्ट होतें; ह्मणून, त्याप्रमाणें त्यानें करून, आपले पश्चात् जयसिंग हाच गादीचा मालक व राणा व्हावयाचा, असें वरील नूलग्रंथनानें दर्शित केले. पुढें तीं मुलें मोठीं होऊन वयांत आलीं तेव्हां, राणा राजसिंग यास चिंता पडली कीं, न जाणो, राज्यलोभानें व आपला हक्कसंबंध लक्ष्यांत आणून भीमसिंगाकडून आपला सावत्र भाऊ व गादीचा वारस होणारा जयसिंग याचे विरुद्ध कांहीं तरी कुरापत निघून त्याच्या नाशाला तो प्रवृत्त होईल ! ह्या पुढें होणाऱ्या सर्व गोष्टी लक्ष्यांत आणून, एके दिवशीं, राणा राजसिंग यानें आपली तरवार म्यानांतून काढून भीमसिंगाचे हातांत दिली; आणि त्याला सांगितलें कीं, 'पुढें तूं आपल्या सावत्र भावाबद्दल मनांत वैपम्य बाळगून त्याच्या नाशाला आणि राज्यांतील अशांतीस कारण व्हावें त्यापेक्षां, हीच तरवार घेऊन माझ्या देखतां तूं आपल्या भावावर चालीव.' बापाचे हे शब्द ऐकतांच त्याचा उद्देश भीमसिंग समजला. परंतु तो मोठा उदार बुद्धीचा व थोर मनाचा असल्यामुळे त्यानें प्रिय पित्याची भीति घालविण्याकरितां त्याच्या गादीचीच आण घेऊन आपली निरपेक्षा प्रदर्शित केली; इतकेंच नव्हे, तर, आपला भाऊ जयसिंग याला गादीवर बसविण्याची जी योजना केली आहे ती आपल्याला अगदीं संमत आहे, अशी बापाची खात्री करण्याकरितां त्यानें अशी प्रतिज्ञा केली कीं, 'यापुढें मी या दोवारीच्या आंत पाणी पिईन तर आपल्या पोटचाच नव्हे !' आणि अशी प्रतिज्ञा करून लगेच तो आपले जे कोणी विश्वासाचे व अनुयायी लोक होते त्यांस बरोबर घेऊन, आपला जिकडे भाब्योदय

होणें असेल तिकडे जाण्याकरितां छंदेपुराहून निघाला. त्या दिवशीं ऊन फार लागत असून, त्याचा जीव त्या उन्हाळ्यानें अगदीं गदमदून गेला. ह्याप्रमाणें तो दोबारीपर्यंत गेल्यानंतर त्यानें तेथें एका उच्च व दाट छायेच्या वटवृक्षाखालीं अंमळसा मुक्काम केला व आपल्या जन्मभूमीचें एकवार शेवटचें दर्शन घेऊन नंतर पुढें चालूं लागावें असा त्यानें व्रत केला. इतक्यांत त्याच्या एका शागीर्दानें भीमसिंगाला ताज्या व गार पाण्याचा एक रुप्याचा प्याला भरून पिण्याकरितां आणून दिला व भीमसिंग अतिशय तृप्ताकांत झाला असल्यामुळें त्याणेंही तहान भागनिप्याकरितां तो प्याला घेऊन आपल्या ओठाशीं लाविला. इतक्यांत त्याला स्मरण झालें कीं, 'मी ह्या दोबारीच्या आंत असेंपर्यंत जलप्राशन देखील करणार नाहीं अशी शपथ घेतली आहे; व मी तर अजून त्या बारीच्या आंतच आहे. तेव्हां माझें हें करणें आपल्या प्रतिज्ञेचा भंग करितें, हें चांगलें नव्हे.' असा विचार करून, त्यानें त्या प्याल्यांतलें पाणी ईश्वराच्या नांवानें जमिनीवर ओतिलें; आणि तो प्याला ज्या झऱ्यांतून तें पाणी आणिलें होतें त्या झऱ्यांतल्या जलदेवतेला अर्पण होण्याकरितां ह्मणून त्यानें तो त्या झऱ्यांत फेंकून दिलो. नंतर त्यानें आपल्या जन्मभूमीच्या बारीला नमस्कार करून तेथून पुढे प्रयाण केलें. पुढें तो बहादूरशाहाकडे गेला; तेव्हां त्यानें त्याला आपलेजवळ ठेवून घेऊन, त्यास साडेतीनहजार स्वारांच्या मुखत्यारीची मनसब करून दिली, व त्यांच्या तैनातीस बावन्न गांवांचा मुखल दिला. परंतु पुढें त्याचा आणि बादशाहाचे सेनापतीचा कांहीं बेवनाव होऊन, बादशाहाकडून त्याची योजना सिंधुनदाच्या पश्चिमेकडील मुलखांत झाली, ह्मणून तो तिकडे गेला, व तिकडेच तो मृत्यु पावला.

१. भीमसिंगाने जेथे पाणी न पितां आपला रुप्याचा प्याला झऱ्यांत झुगारून दिला ती जागा, हा मूळग्रंथ लिहिणारा टोंड् ह्मणतो, मीं बघितली असून चितोडच्या किल्ल्यावरील मंडपाखालीं आझी बसून भोवताली मेवाडच्या भैदानाकडे दृष्टि बावी व त्या जुन्या राजवंशांतून शिल्लक राहून आमच्या बरोबर असलेला बनेरा येथील राजा यानें आपल्या पूर्वजांच्या अनेक मनोरंजक व आश्चर्यचकित करून टाकणाऱ्या गोष्टी सांगल्या. ज्या झऱ्यांत भीमसिंगानें आपला प्याला फेंकून दिला त्या झऱ्यावर जाऊन कित्येक वेळां मीं आपली तहान भागविली आहे. त्या झऱ्याचे भोवतालच्या प्रदेशाकडे नजर फेंकली ह्मणजे आणि त्या जुन्या गोष्टी ऐकिल्या म्हणजे आपल्या चित्ताची स्थिति कांहीं विलक्षण होऊन जाते !

२. भीमसिंगाच्या मरणाला विलक्षणच कारण झालें. तो, त्याच्या पाठीचा कणा मोडून व खवाटे उखळून मेल्या. तो मोठा शक्तिमान्, चपल, घोड्यावर बसणारा वस्ताद आणि साहसी असे. त्यानें घोड्यावर बसून घोडा भरधांव फेंकावा; आणि एखाद्या वृक्षाखालून जातां जातां सहज व शट्दृशीं त्या वृक्षाची फांदी कवटाळून धरून मांडीखालचा घोडा, त्याच वेगानें जाण्याकरितां मांडींतून सोडून द्यावा व आपण त्या खांदीला तसेंच लोंबकळत रहावें ! ह्या चमत्कारिक कसर-

ह्याप्रमाणें भीमसिंगाची ती अवस्था झाली. इकडे जयसिंग हाच पुढें आपल्या बौचाचा वारसदार झणून मेवाडच्या गादीवर बसला. नंतर त्यानें, औरंगजेबाशीं तह करण्याचें जें पूर्वीपासून घांटत होतें त्याप्रमाणें तह करून, रजपूत व मोंगल यांच्या-मधील लढाई व कलह बंद पाडले. हा तह औरंगजेबाचा मुलगा सुलतान अजीमखान व सरदार दिल्लेखान यांच्या मध्यस्थीनें पत्र पडला. व तो तह कायम रहावा झणून राणा जयसिंग यानें दिल्लेखानाचे मुलगे ओलीस घेतले होते. रजपूत राण्याच्या थोरपणाचा आणि औदार्याचा अनुभव सुलतान अजीम व सरदार दिल्लेखान यांस, मागें अरवली डोंगराच्या खिडींत राणा राजसिंग याचे फौजेनें मोंगलांस कोंडमारा करून मारण्याचा बेत केला असतां, राण्याला दया येऊन त्यानें तो कोंडमारा उठविला व त्यामुळें आपला बचाव झाला, ती गोष्ट चांगली स्मरत असून, त्याबद्दल ते राण्याचे फार उपकार मानीत होते. मोंगलांचा व राण्याचा तहनामा व्हावयाचा तो समारंभ फारच प्रेक्षणीय झाला. राण्याच्या बरोबर त्याचे दहा हजार घोडेस्वार आणि चाळीस हजार पायदळ, शिवाय हजारो डोंगरी भील वगैरे लोक तो समारंभ बघण्यास जमले होते ते, असे मिळून एकंदर एक लाख मनुष्यांचा समाज त्या ठिकाणीं हजर होता. ज्या ठिकाणीं आपण मोंगलांशीं युद्ध करून त्यांचे अनेकवार पराभव केले, व जेथें रक्तपाताशिवाय दुसरें कांही एक काम नसावयाचें; त्याच रणभूमीच्या विस्तृत मैदानांत, उभय पक्षाचे लोक शांतिसमाधानानें एकत्र जमून, परस्परांमधील ऐक्य दृढतर करण्याकरितां उत्सुक झाले आहेत असें आढळल्यावरून, रजपूतपक्षास मोठा आनंद होऊन, त्यांनीं त्या वेळीं आनंदाच्या आरोळ्या माराव्या व तें सर्व मैदान त्या गर्जनांच्या प्रतिध्वनीनें नादित करून द्यावें ! त्या मैदानांत अजीम व दिल्लेखान हे आल्यानंतर, त्यांस पूर्वाची वर सांगितल्या प्रकारची व त्याच ठिकाणीं भोगिलेली विपत्ति व संकटें आणि त्यांतून राणा राजसिंगानें केलेली आपली मुक्ति हीं आठवून, त्यांचें हृदय आनंदोद्गारांनं व कृतज्ञतादर्शनानें अगदीं भरून आलें. सुलतान अजीम यानें तहनाम्यावर आपल्या बापाचे वतीनें सही करण्यापूर्वीं मोठ्या गंभीर स्वरांनं भाषण करून जमलेल्या समाजांत असें सांगितलें कीं, 'राण्याच्या वंशाचा थोरपणा आणि शौर्यवीर्यादिगुण यांविषयीं आम्हीं अजाण नसून त्यांचेविषयीं आमची पूर्ण खात्री आहे.' ह्याप्रमाणें अजीमानें सही केल्यानंतर, राणा जयसिंग यानें बादशाहीचा मान व डौल राखण्याकरितां व मोंगल बादशाहाचे

वीचा ब्याला फार नाद असे व त्याप्रमाणें तो नी कसरत नेहमीं करीत असे. परंतु, एके वेळीं त्यानें ह्याप्रमाणेंच केलें तेव्हां, वर लिहिल्याप्रमाणें त्याचे खवाटे उखळून तो त्या उंच खांदीपासून झडून खालीं पडला व त्याच्या पाठीचा कणा मोडून त्या योग्यनें त्याचा अंत झाला.



विशद त्याचा मुलगा अकबर याला त्याचे बंडांत साह्य केल्याबद्दलचा नांवाला दंड झणून तीन सुभे मोंगलांचे स्वाधीन केले. त्याचप्रमाणे, बादशाहाला ह्या तहापसून समाधान वाटावें यासाठीं राणा जयसिंग यानें आपला व मोंगलांचा स्नेह झाल्याचें दर्शक झणून, तहापूर्वी पूर्ण स्वातंत्र्यद्योतक असा जो आपल्या तंबूचा व राजच्छत्राचा किरमिजी रंग होता तो, तह झाल्यानंतर बदलून टाकून, बादशाहाचें वर्चस्व आपल्याला पूर्णपणें मान्य असल्याचें दाखविलें. ह्याप्रमाणें मोंगलांना समाधानावह जें जें करणें इष्ट व आवश्यक होतें तें तें राणा जयसिंग यानें केलें. तेव्हां, मोंगलांचे विषयीही राण्याला खात्री वाटून, झालेल्या तहनाम्यावर त्यानें पूर्णपणें विश्वासावें झणून आणि हा तह व त्यांतील कलमें पूर्णपणें अमलांत रहावीं याजबद्दलची राण्यानें खात्री वाळगावी याकरितां, सरदार दिव्हेरखान यानें वर सांगितल्याप्रमाणें आपले मुलगे राण्याजवळ ओलीस ठेविले. आणि तहसंबंधी सर्व समारंभ खलास होऊन, दोन्ही पक्ष एकमेकांचा निरोप घेऊन विभक्त होण्याचे वेळीं सरदार दिव्हेरखान यानें स्नेहपूर्वक आणि विनोद व गांभीर्य यांहीं युक्त असें भाषण केलें कीं, 'राणेसाहेब, आपले सरदार दांडगे व हुच्चभाई आहेत; आणि माझीं मुलें मी आपले स्वाधीन ओलीस झणून करतो. तेव्हां, त्यांच्या जीवाला जर कांही अपाय झाला तर मग मी आपला सर्व देश काबीज करून येथे मोंगलाई माजविण्यास कधीही कमी करणार नाहीं. यासाठीं आपलें मन शांत ठेवा. दुसऱ्यांच्या चेतवणीनें भलतेच कांहीं होऊं देऊं नका. कारण, हें जे मी आपल्यास सांगतो तें केवळ प्रस्तुतच्या प्रसंगावरूनच सांगावयाचें असें नसून, आपल्या वडिलांचा व माझा स्नेह होता, त्या संबंधानें आपल्या हिताचें तें आपल्यास मला सांगितलें पाहिजे. व तो स्नेह आपणही लक्षात वागविला पाहिजे.'

वरील सर्व हकीकतीवरून, मोंगल व रजपूत यांचेमध्ये स्नेहसंबंध राहून त्यांनीं परस्परांशीं द्वेष, युद्धें आणि तज्जन्य रक्तपात करूं नयेत अशाविषयीं मोंगलांचा विचारा सरदार दिव्हेरखान याचें फार लक्ष्य असे, व त्यासाठीं तो आपल्याकडून होईल तितका जपत असे, असें दिसतें, ह्या सर्व गोष्टी खऱ्या. दिव्हेरखान याचे हेतु फार चांगले व हिताचे होते व त्याप्रमाणें राणा जयसिंग हा वागण्यास चुकतामा. परंतु पुढें पांच वर्षे झालीं नाहींत तोच, राण्याला मोंगलांशीं सामना करण्यास, व जेथें पूर्वी शांततेचा तहामा होऊन परस्परांची दोस्ती झाली त्याच रणभूमीचे मैदानांत तरवार घेऊन उभे राहण्यास मोंगलांनीं भाग पाडलें. त्यास त्याचा नाइलाज होता. त्याला पुढें एकसारखें मोंगलांशीं हळू हळू छंदावें लागे. तरी त्यानें, शांतीची वेळ झणून जीं कामें अगोदर सुरू केलीं होती तीं, लढायांचीं संधानें समादूनही,

तशीच अभ्याहत सुरू ठेवून शेवटास नेली. ह्या कामांतील एक मोठे व सर्वोपयुक्त असे काम झटले तर, त्याने आपले नांव चिरकाल रहावे ह्मणून, आपल्या नांवाने बांधलेले एक विस्तृत सरोवर होय. त्याने दोन डोंगर बघून त्यांच्यामध्ये एक भक्कम बांध घातला व त्या बांधाने त्या दोन्ही डोंगरांतून जे अखंड जलप्रवाह चालत असत ते आडवून, एक मोठे विस्तृत सरोवर बनविले. हिंदुस्थानांत जी मोठाली सरोवरे आहेत त्या सर्वांमध्ये हे एक अतिशय मोठे सरोवर आहे. या सरोवराचे नांव 'जयसमुद्र' असे ठेविले. या नांवांत आपल्या नांवाचा समावेश करून, शिवाय आपल्या विजयाचाही त्या नांवांत बोध व्हावा, असा राणा जयसिंग याचा हेतु होता. ह्या 'जयसमुद्रा'स, पूर्वभागांत सांगितलेल्या 'राजसमुद्रा'प्रमाणेच 'जयसमुंद' असे ह्मणतात. रजपुतांत 'समुद्रा'ला 'समुंद' ह्मणतात हे पूर्वी सांगितलेच आहे. ह्या 'जयसमुंद'त बाराही महिने अथांग पाणी भरलेले असते. हा 'जयसमुंद' खरोखर एक समुद्रच असून, त्याचा विस्तार औरसचौरस १५ कोसांचा आहे. हे सरोवर बनविले त्यापूर्वी तेथे एक ढेबर या नांवाचा लहानसा तलाव होता. त्या छोट्याशा तलावाचे जागीं हा 'जयसमुद्र' बनल्यावर त्याच्या पाण्यापासून आसपासच्या प्रांतांत फार उपयोग होऊ लागला. जिकडे तिकडे शेतकीच्या कामाला 'जयसमुद्र' पाणी पुरवू लागला. 'जयसमुद्रा'च्या पाण्यावर मुख्यत्वे भात फार पिकते. या सरोवराचे कांठीं राणा जयसिंग याने आपल्या कमलादेवी राणीसाठी एक सुंदर महाल बांधिला. ही राणी त्याच्या अत्यंत प्रीतीतली होती. ती प्रमारकुलांतली राजकन्या असून तिचे प्रसिद्ध नांव 'रूता राणी' ह्मणजे 'आवडींतली राणी' असे होते.

कोठेही पाहिले तरी कुटुंबकलह हे असावयाचेच. त्यांपासून अगदीं सुटून शांतिसमाधानांत आयुष्याचे दिवस घालविणारे असे भाग्यशाली कुटुंबवत्सल लोक या जगावर फारच थोडे असतील. तेव्हां, राणा जयसिंग तरी या सार्वत्रिक स्थितीला अपवादक कां असेल ? त्याची, राणी कमलादेवी ह्यावरच विशेष प्रीति असल्यामुळे त्याची दुसरी बायको जी बुंदीची राजकन्या होती तिच्या व तिचा मुलगा उमराव यांच्या मनांत विषमभाव उत्पन्न होऊन, तीं दोघे मातापुत्र राणा जयसिंग व त्याच्या जीवाची कलिजा जी राणी कमलादेवी यांस बऱ्या रीतीने पाहतनाशी झाली. युवराज उमरावसिंग हाच काय तो जयसिंगाच्या मागून मेवाडच्या गादीचा वारस असून, त्याचे व त्याच्या आईचे मन जेव्हां राण्याविषयी व त्याच्या प्रीतिपात्र राणीविषयी कलुषित झाले, तेव्हां त्याचा परिणाम चांगला व्हावयाचा नाही, असा लोकींचा साहजिकच तर्क झाला. ज्या राजघराण्यांत सापक्षभावजन्य मत्सरामि पेटत चालतो

त्या राजघराण्यांतली पूर्वीची शांतता, एकवाक्यता, लौकिक, वैभव, शौर्य इत्यादि गुणही होरपळत जातात, अशी इतिहासांत अनेक उदाहरणे आहेत. ज्या देशांत अनेक बायका करण्याची राजे लोकांस मुखत्यारी आहे त्या देशांत असे सापन्नभाव आणि हेवेदावे व मत्सर हे त्या मुखत्यारीबरोबरच जन्मास आले आहेत असें समजावे; व त्यांचा परिणाम, मोठमोठ्या लढायांनीं जीं नुकसाने व्हावयाचीं नाहींत अशा प्रकारचीं नुकसाने झाल्याचीं उदाहरणे इतिहासांत कमी आढळावयाचीं नाहींत. दुसरी अशी एक इकडील राष्ट्रांत चुकीची गोष्ट घडते कीं, राजाच्या वारसदारांकडे, राजा कायम असेपर्यंत राजकीय कारभारांतील कोणताही अधिकार देण्याची वहिवाट नसल्यामुळे, ते राजपुत्र पुढें जसजसे जाणते होत जातात तसतसे ते आपल्या हातांत राजसत्ता आणण्याचे भलभलते प्रयत्न करून आपल्या राजकुलावर भयंकर अनर्थ आणतात, ह्या गोष्टीही कोणास खोऱ्या वाटतील असें नाहींच. तेव्हां, ह्या सर्व अनिष्ट परिणामाचीं दुष्ट चिन्हे राणा जयसिंग याचे कारकीर्दीत त्याचा मुलगा उमरावसिंग याजकडून दिसू लागलीं, यांत आश्चर्य नाहीं.

राणा जयसिंग हा पहिल्यानें मोठा शूरवीर आणि राज्यकर्तृत्वतत्पर असल्यामुळे त्यानें औरंगजेब बादशाहाबरोबर पूर्वी मोठमोठ्या लढाया करून जें शौर्य गाजविलें व ज्या उत्तम रीतीनें राज्य केलें तें सर्व गाडें या वेळीं बदलून, तो केवळ स्त्रैण होऊन, व सर्व राज्यकारभार आपला पंचोली दिवाण आणि पुत्र उमरावसिंग यांजवर सोंपवून, आपण आपला कमलादेवी राणीसह 'राजसमुंदा'वरील महालांत शृंगा-रविलासामध्येच चूर होऊन राहिला. बरें, युवराज उमरावसिंग यानें, आपल्या पित्यानें आपल्या जीवमानकाळींच आपल्याकडे सोंपविलेला येवढा कारभार पंचोली प्रधान याच्या संमतानें व त्याचा योग्य प्रकारचा मान राखून चालवावयाचा; परंतु त्याप्रमाणें त्याजकडून न घडतां, उलट तो त्या प्रधानाचा अपमान करण्यास उद्युक्त झाला. एकदां उदेपूर शहरांत (राजधानींत) कोणाचा हत्ती मत्त होऊन फिरू लागला व त्यामुळे शहरांत जिकडे तिकडे कळोळ उसळला. त्यावरून पंचोली प्रधान यानें, त्या हत्तीच्या मालकास बोलावून आणून त्यास चांगली जरब घालून ताकीद दिली, व ती कांही गैरवाजवी नव्हतीच. परंतु त्या मनुष्याचा उमरावसिंग यानें पक्ष धरून, त्या कामांत पंचोली प्रधान याचा अपमान होण्यासारखें तो बोलला. त्यावरून त्यालाही वाईट वाटून त्यानें एकदम आपल्या प्रधानकीचा राजीनामा दिला. ही गोष्ट चांगली झाली नाहीं व त्यामुळे राज्यांत अस्वस्थता माजण्याचा संभव होता. ही बाबती 'राजसमुंदा'वरील महालांत कमलावती राणीसह रममाण झालेल्या राणा जयसिंग महाराजांस कळल्यावरून, त्यांची स्वारी झाबड-

लूची नीट व्यवस्था लावण्याकरितां तेथून उदेपुरास येण्यासाठीं निघाली. येतांना राणा चितोड शहरावरून उदेपुरास येतो आहे तो, युवराज उमरावसिंग याणें आपल्या पित्याचें स्वागत करण्यास मोठ्या इतमामानें सामोरें जाऊन आपल्या सत्पुत्राला योग्य असा त्याचा सत्कार करावयाचा; तो एकीकडे राहून, तो आपल्या आईच्या भलत्याच मसलतीनें बुंदीस पळून गेला व तेथें आजकडून वगैरे एकंदर दहा-हजार लोक जमा करून तो उदेपुरास राणा जयसिंग याजवर चालून आला. परंतु राण्याला हा आपसांतील युद्धाचा व रक्तपाताचा प्रसंग न यावा अशी इच्छा असल्यामुळे, त्यानें उमरावाच्या लोकांस तोंड न देतां, तो प्रसंग टाळून अरवली डोंगराच्या पलीकडे गोदवाडास गेला. व तेथून त्यानें गनोरा सरदार आपल्या मुलाचे समजुतीकरितां व त्याची कानउघाडणी करण्यासाठीं पाठविला. वरील गनोरा सरदार हा त्या प्रांतांत चालू असलेल्या मोकासदारांत पहिला व मुख्य होता. राण्यानें, युक्तीनें मुलाची समजूत घालून तंट्या मिटविण्याकरितां वर लिहिल्याप्रमाणें योजना केली खरी; तरी, तेवढ्यानें त्याची समजूत न होऊन, व त्यास राण्याच्या एकंदर सरदारांपैकीं तीन चतुर्थांश लोक मिळाल्यामुळे, तो जास्त शेंफारून, त्यानें बापाच्या सांगण्याची पर्वा केली नाहीं. इतकेंच नव्हे; तर, त्यानें एकदम आपल्या हत्यारबंद लोकांसह कुमळमेरावर स्वारी केली. कारण, त्याठिकाणीं राण्याचा सर्व खजिना राखून ठेविला होता. तो खजिना हस्तगत करण्यासाठीं युवराज उमरावसिंग याची मोठी उडी होती. परंतु कुमळमेरावरच्या स्वारींत उमरावाला पूर्णपणें अपयश येऊन, त्याचे हेतु ठिकाणच्या ठिकाणींच राहिले. कारण, त्यास बहुतेक सरदार जरी अनुकूल होते तरी त्यांकडून त्याला त्या वेळीं मुळींच साह्य न मिळून, जे सरदार त्याचे विचारास व करण्यास अनुकूल नसून, जे आपल्या राण्याशीं इमान राखून त्याचे रक्षणस तत्पर होते त्यांतील, बिजोलीचा बेरीसाल, साळुंब्याचा कांडल, गनोरा येथील गोपिनाथ आणि देसोरीचा सोळंखी हे सरदार, मनःपूर्वक झडून, त्यांनीं कुमळमेरास जाणारा जिलवाडा नांवाचा रस्ता जो रोखून धरिला, त्यापुढें उमरावास जाऊंच दिलें नाहीं; इतकेंच नव्हे, तर उमरावाचा चांगलाच पराभव झाल्यामुळे तो आपल्या बापाचे ह्मणण्यास सर्वांशीं कबूल झाला. तेव्हां सर्व सरदारांनीं मध्यस्थी करून त्या पितापुत्रांची एकलिंगाचे देवालयांत भेट करविण्याचा योग आणिला. आणि त्याप्रमाणें त्या शिवालयांत त्यांच्या परस्पर भेटी होऊन, त्यांचें परस्पर पूर्ववत् ऐक्य झालें व राण्यानें पुत्राला त्याच्या अपराधाची मफी करून, त्याजवर पहिल्याप्रमाणेंच प्रेम ठेविलें. त्यानंतर असें ठरलें कीं, राणा जयसिंगानें आपला राज्यकारभार बघावा व राणा जीवमान असेपर्यंत कुमार उमराव-

सिंग याणें जयसमुद्रावरील महालांत जाऊन रहावें. त्याप्रमाणें पुढें उमराव जयसमुद्रावर जाऊन राहिला. नंतर जयसिंगानें निर्वेधपणें वीस वर्षेपर्यंत आपलें राज्य केलें. तथापि, त्यानें मध्ये जें विशेष लक्षण दाखवून राज्यकारभाराविषयीं उदासीनता दाखविली, तेव्हांपासून त्याचें वजन आणि त्याची प्रौढता जीं नार्हीशीं झालीं तीं पुनः पहिल्याप्रमाणें जमलीं नाहींत. त्यानें राज्यारूढ झाल्यानंतर प्रारंभीं जें आपलें शौर्यवीर्य आणि राज्यकर्तृत्वतत्परता दाखविली तशीच त्याजकडून पुढेंही दाखविण्यांत न आल्यामुळें, अर्थात् त्याचा पूर्वीचा वचक व त्याजविषयींचा लोकांमधील पूर्वीचा आदर हे बरेच कमी झाले, यांत आश्चर्य नाहीं. त्याच्या पुढील स्वस्थतेच्या कारकीर्दीत ह्मणण्यासारखी कांहीं एक गोष्ट झाली नाहीं. जयसिंग याचे कारकीर्दीत, त्यानें, प्रारंभीं मोंगलांशीं तह केला, पुढें कांहीं किरकोळ लढाया केल्या, आणि अतिप्रसिद्ध असें 'जयसमुद्र' सरोवर बांधिलें, यापेक्षां कांहीं एक जास्त केलें नाहीं; व ह्या गोष्टी जर त्याजकडून झाल्या नसत्या तर त्याचेविषयीं लिहिण्यास त्याचे संबंधाच्या इतिहासांत कांहींएक महत्त्वाची गोष्ट नव्हती.

जयसिंगाचे मागून त्याचा मुलगा उमरावसिंग हा वि० सं० १७५६ हज्जे इ० सं० १७०० या वर्षी मेवाडचा राणा झाला. उदेपूरच्या राणेवंशांत उमरावसिंग हें नांव धारण करणारा असा हा दुसरा मनुष्य असल्यामुळें यास 'दुसरा उमरावसिंग' असें म्हटलें आहे. तो आपल्या पूर्वजांप्रमाणेंच शूरवीर आणि चपल व धूर्त वगैरे गुणांनीं युक्त असता तर, पूर्वी जो त्याच्याच नांवाचा कीर्तिमान् उमरावसिंग राणा झाला होता त्याचे प्रमाणेंच, हाही पुढें नांवाझौकिकास चढून, त्यानें आपल्या वंशाचें नांव राखिलें असतें. पण त्यानें लहानपणीं आपल्या आईच्या चिथावणीवरून व इतर अदूरदर्शी सरदारांच्या मसलतींवरून, आपल्या बापाचे विरुद्ध ज्या दंग्याधोऱ्याच्या गोष्टी केल्या होत्या त्यांमुळें, त्याचें जितकें वजन राहून लोकांमध्ये त्याचा जसा मान राहावयास पाहिजे होता, त्याला बराच कमीपणा आला; आणि तेणेंकरून त्याचे वेळीं अनायासें मोंगल बादशाही जी खालावत चालल्यामुळें रजपुतांचा वर्चस्व सहज व्हावयाचा, तसा वर्चस्व होण्यास हरकत आल्यासारखी झाली. राजसिंग व जयसिंग यांच्या कारकीर्दीत असें उघड दिसून आलें कीं, राज्यकर्त्या पुरुषाच्या स्वतःच्या वर्तणुकीवर त्याच्या एकंदर राज्यांतील सूक्तासूक्त गोष्टी अवलंबून असतात. राजसिंग राज्य करीत असतां, त्यानें, आपल्या बुद्धिबलानें आणि विलक्षण औदार्यानें शत्रूंपुढें टिकाव धरून, इतर अमानुष अशा दुष्काळादि संकटांतून आपल्या रयतेचा उत्तम रीतीनें सांभाळ केला. तो ज्या नेटानें व करारीनें वागत असे त्याचेंच अनुसरण त्याचे मुलगे व सरदार करीत असत आणि पुढें, जयसिंग हा

राणा झाल्यावर तो आपल्या इच्छेप्रमाणे वेगवेगळ्या वेळीं जसजसा वागला तसतशी त्याच्या राज्याची स्थिति ज्यास्तकमी मानाने चांगली किंवा वाईट झाली. त्याचे कारकीर्दीत एकंदरीने त्याच्या बापाचे वेळचा लौकिक राहिला नाही, व त्याने आपल्या कर्तव्यापटुत्वाने राजसिंगाच्या वेळीं असलेले महत्व घालविले, असे सिद्ध होते.

राणा उमरावसिंग याचे कारकीर्दीच्या आरंभीच औरंगजेबाच्या मुलांमध्ये कांहीं भांडणे लागली. तेव्हां ती संधि साधून राण्याने आपला फायदा करून घेतला; व मोंगल बादशाहीचा वारस जो शाहअलम, ज्याचे मूळचे नांव सुलतान मुआझिम असे होते, त्याशी गुप्तपणे तह करून, त्याचे मदतीकरितां एका सूक्तावत सरदाराचे हाताखालीं आपले रजपूत सैन्य देऊन पाठविले. व त्या सैन्याने सिंधुनदीच्या पलीकडे जाऊन मोठमोठ्या लढाया मारून, मोंगल राजपुत्राला जय मिळवून दिले. या सैन्यांत बावीस नागरबंद सरदार असून त्या प्रत्येकास नौबदीचा मान असे; आणि पंधरा तुऱ्याचे मानकरी असून त्यांना कर्ण्याची तैनात असे.

शाहअलम (मुआझिम) याशी जो राणा उमरावसिंग याने तह केल्याचे वर सांगितले, त्या तहातील कलमें वगैरे पुढे लिहिल्याप्रमाणे उमरावसिंग याने शाहअलम यास कळविलीं होती:—

“तुम्ही जीं पुढे लिहिलेलीं सहा कलमें आम्हांकडे लिहून पाठविलीं तीं योग्य, लोकसुखावह आणि आम्हाला मान्य अशीं आहेत. त्या कलमांप्रमाणे, ईश्वरीकृपेने आपण उभयतांनींही न चुकतां, त्यां गोष्टी पूर्णपणे अमलांत आणिल्या पाहिजेत.

१ ले.—शाहजहान बादशाहाचे वेळेस चितोडच्या गादीची जी व्यवस्था होती तशीच पुढे चालवावी;

२ रे.—गोवध बंद करावा;

१. रजपुतांच्या प्रत्येक तहात हें गोवधप्रतिबंधक कलम आपले असावयाचेंच, व याबद्दलची, खुद्द हा मूळग्रंथ लिहिणाऱ्या कर्नल डॉड साहेबानेही मोठी तारीफ केली आहे. तो द्वाणतो, मीं जे कांहीं तहनामे बघितले त्या सर्वांमध्ये गोवधप्रतिबंधाचें कलम नाही, असें आढळलेच नाही. व कोणत्याही परदेशीय वकिलाशीं त्यांचे सख्यसंबंधाचे करारमदार झाले तरी रजपूतराजांचे त्यामध्ये गोवधप्रतिबंधाचें बोलणें आपलें असावयाचेंच. इंग्रजसरकाराशीं इ० स० १८१७-१८ मध्ये जे तहनामे झाले आहेत त्यांमध्येही, ‘प्रत्येकानें आपआपल्या हद्दींतील गोवधप्रतिबंध खुशाल पाळावा,’ असें कलम आहेच. इंग्रजी फौजेच्या स्थितीरीतीवरून खुद्द इंग्रजांच्या अमलांत गोवधप्रतिबंध कशा रीतीनें असेल याविषयीं बोलणें नकोच; परंतु रजपूतसंस्थानांत एकंदर गोवधप्रतिबंध सक्तीनें अमलांत येत आहे. सधे राजस्थानांत—मेवाड, मारवाडप्रांतांत—कोणत्याही रीतीनें गोवध होऊं न देण्याविषयीं त्यांच्या जबरदस्त कट आहे. व तो कट त्या जनावरांच्या उपयोगाचे दृष्टीनें कोणत्याही रीतीनें त्यांच्या द्वाणतां येत नाही. अशा प्रकारचे एकेका देशांत व धर्मांत एकेका प्राणिवधाचे प्रतिबंध

३ रें.—शाहजहान बादशाहाचे मागे जे महाल जप्त झाले ते सोडून परत द्यावे;

४ थें.—खलोंकवासी अकबर बादशाहाचे कारकीर्दीत ज्या धर्मसंबंधी भोक्-  
ळिकी असत त्या तशाच ठेवाव्या;

५ वें.—ज्यांस आपल्याकडून बर्तर्फी मिळेल त्यांस आह्मांकडे व आमच्या-  
कडून बर्तर्फी मिळालेल्यांस तुझांकडे आश्रय मिळू नये; आणि,

६ वें.—दक्षिणेत जें आमचें सैन्य आहे त्यास तिकडे कोणत्याही प्रकारची हरकत  
नसावी, व तें मोडण्याचेंही कारण नाही<sup>१</sup>

सतात. मुसलमानांमध्ये डुकरें मारण्याचा प्रतिबंध आहे. इजिप्त देशांतही असाच एक प्रतिबंध आहे. व हे सर्व प्रतिबंध त्या त्या देशांत कोणाही जाणारानें पाळावे, हा उत्तम पक्ष आहे. कारण, ते प्रतिबंध पाळल्यापासून कोणाचाही मोठासा तोटा होत नाही व ज्या स्नेहधर्माच्या उद्देशानें भिन्न धर्मांचे लोक एकमेकांशीं सख्यसंबंध ठेवतात त्या उद्देशाची सिद्धि होण्यालाही त्या प्राणिबध्म-  
तिबंधाला अनुकूल रीतीनें वागणें ही शहाणपणाची गोष्ट आहे. ही गोष्ट मोंगल बादशाह समजत होते, व औरंगजेब बादशाहालाही ती गोष्ट समजत नव्हती असें नाही. परंतु त्याचे धर्मखूळ फारच विलक्षण असल्यामुळे, त्याकडून जें रजपूत लोकांशीं आचरण झालें तें अगदीं वेडेपणाचें झालें. प्राचीनकाळच्या जुन्या इतिहासाकडे वळून बघितलें तरी आपल्याला असें आढळून येईल कीं, सं-  
सारांत उपयोगी पडणाऱ्या गाईसारख्या पाळीव जनावरांचा संहार करण्याचें बहुत राष्ट्रांतून वर्ज्य केले असे. हिंदु लोकांच्या प्रसिद्ध धर्मशास्त्रवेत्त्या मनु वगैरे स्मृतिकारानां गोवध सर्वांशीं वर्ज्य ध-  
रिला आहे. व मनुचें अथवा अहिंसाधर्माचा उपदेश करणारा जो प्रसिद्ध बुद्धाचार्य किंवा जैन याच्या मताचेंच अनुसरण, स्पाटी ( मीस ) येथील प्रसिद्ध कायदे करणारा जो टिप्पोलेमस यानेंही करून आपल्या कायद्यांत त्या देशांत त्या वेळीं चालू असलेले वृषभेध ( बैलाचे बळी व यज्ञ ) बंद ठेवण्याविषयी लिहिलें आहे. इतकेंच नव्हे; तर कोणत्याही जीवमान प्राण्याचा वध करू नये असेंही त्यानें लिहिलें आहे.

१. वर जो दक्षिणेंतील सैन्याचा संबंध आला आहे तें सैन्य शाहअलमचा भाऊ मुलतान अजीम याचे साहाय्यी दक्षिणेकडे ठेविले होतें. ह्या साहाय्यदल मुलतान अजीम याकडून उमरावसिंगाला एक पत्र गेलेलें चितोडच्या जुन्या दप्तरांत सांपडलें आहे. त्यांत अजीमानें असें लिहिलें आहे:—  
“ राणा उमरावसिंग यांस कळावें कीं, आपले पत्र पावले, आणि आपल्या मातोश्रीचें वर्तमान ऐ-  
कून मला फार दुःख झालें; परंतु ईश्वराच्या फैसल्यावर वाद मुळींच नाही. माझे कल्याणाकडे लक्ष्य असूं द्या. राजा रायसिंगानें आपलेविषयी मला सांगितलें. आपण माझे आहांत. मी आपल्यावर पूर्ण विश्वासून आहे व आपली आज्ञाधारकता जी मी आजपर्यंत मानीत आलों तीच पुढें चालविणें आहे. आपल्या शौर्यशाली पूर्वजांनीं जो मुलूख काबीज केला तो सर्व आपलाच आहे;—परंतु आपल्या कर्तव्यास जागण्याची हीच वेळ आहे. बाकी विशेष मजकूर आपल्या नौकरमाणसांकडून कळेल. माझे-  
विषयी आपल्यास स्मरण असूं द्या. आपल्या रजपूत सैन्यानें फार उत्तम शौर्य दाखवून कीर्ति मिळविली.”



या काळच्या विशेष गोष्टी ध्यानांत ठेवण्यासारख्या आहेत. कारण, ही वेळ झणजे मोंगल बादशाहीचा उतरता काळ असून, इंग्रज सरकारचा या इतक्या दूरच्या देशांत शिरकाव होऊन राज्याधिकाराचा पाया पडण्यास येथूनच सुरुवात झाली. ह्या काळाकडे लक्ष दिलें झणजे राज्याक्रांतीला कसकसे योगायोग घडून यावे लागतात हें स्पष्ट समजतें. औरंगजेबानें हिंदुप्रजेशीं, त्यांल विशेषकरून रजपूत लोकांशीं द्वेष केला व त्यांचीं मनं विघडविलीं. त्यानें आपल्या शहाणपणाच्या जोरावर आपल्या बादशाहीचा कारभार आपल्या उमेदींत तसाच रेंदीत नेला खरा; परंतु ती त्याची उमेद वयोमानानें कमी कमी होत जाऊन, त्याचा येवढा राज्याचा गाडा शेवटीं शेवटीं अगदींच खचला. जें कांहीं अकबरानें मिळविलें तें सर्व तो गमावून बसला. याचें कारण बघितलें असतां केवळ रयतेची अप्रीति. जर रयत प्रतिकूल झाली तर केवढेंही शहाणपण असो, केवढीही दौलत असो, कितीही फौज असो, राज्याचा पाया कसाही बळकट व खंबीर असो, भोंवतालचे राजे कितीही अनुकूल असोत व त्यामुळें वेळेवर फौजफांटा आणविण्याच्या कशाही सोई व सामर्थ्य असो, आणि पदरच्या व अनुकूल असलेल्या लोकांस मोठमोठे मानसन्मान, इनामें, बक्षिसें, किताब वगैरे देण्यानें संतुष्ट करण्याची कितीही शक्ति असो; पण रयत एकदां फिरली कीं, मग त्या सर्व अनुकूल व उमेदीच्या गोष्टी ठिकाणच्या ठिकाणींच राहून, त्यांचा कांहीं-एक उपयोग होत नाही. हें औरंगजेबाच्या कारकीर्दीवरून अगदीं स्पष्ट दिसतें. आणि हें उदाहरण कोणत्याही काळच्या व कोणत्याही ठिकाणच्या राज्यभारवाहकांनीं लक्षांत धरण्यासारखें आहे. आज इंग्रज सरकारच्या ताब्यांत जितका मुद्दख आहे इतका, किंबहुना यापेक्षां जास्त मुद्दख औरंगजेबाचे ताब्यांत असून, त्याला आपल्या मुलखांत स्वस्थता आणि आपला वचक ठेवण्यास इंग्रज सरकारापेक्षां पुष्कळ गोष्टी अत्यंत अनुकूल होत्या. परंतु त्या अनुकूल गोष्टींपासून त्यानें आपला व आपले राज्याचा कांहींएक फायदा करून घेतला नाही. त्याचे वंशाचा आणि रजपुतांचा शरीरसंबंध झालेला असल्यामुळें त्याचेविषयींचा रजपुतांस विशेष अभिमान आणि कड असणें हें साहजिकच होतें. त्याला आपल्या मुलखांतून वाटेल तिकडून रजपूत राजांच्या मदलीनें डोंगरी भील, कोळी वगैरे एकनिष्ठ लोक वाटतील तितके जमा करून त्यांजकडून शौर्य गाजवून आपलें राज्य वाढविण्यास किंवा तें विशेष पक्कें करण्यास योग्य मदत झाली असती. त्याचेमध्ये आपल्याला साह्यकर्त्या लोकांस चांगलीं इनामें व बक्षिसें देऊन त्यांस खुष ठेवण्याचें सामर्थ्य नव्हतें असें नाही. असा सर्व अनुकूलतेचा भाग असतां त्याचा त्याला योग्य रीतीनें उपयोग करून घेतां आला नाही, इतकेंच नाही; तर उलट त्यानें त्या अनुकूल व साभिमान असणाऱ्या लोकांचा अप-

मान व छल आरंभून, घरांतल्या घरांतच आपल्या नाशार्थ शत्रु उत्पन्न करून ठेवले. त्यांच्यावर जेजिया कर लादून मोठा जुलूम चालविला. हा कर लादण्यांत त्यांच्या शहाणपणाचा कांहींएक भाग नसून, केवळ दुरभिमान आणि धर्मखूळ मात्र त्यानें माजवून, आपला व आपले वंशजांचा सर्वथैव नाश करून घेतला. येवढी मोठी राज्यसत्ता हातीं असून व कोणत्याही गोष्टीची प्रतिकूलता नसून, ज्यानें आपल्या मूर्खपणानें त्या सत्तेचा तिथ्वंस करून घेतला, त्या राजसत्ताधान्याला काय ह्मणावें, हें समजत नाही. त्याला आपल्या शहाणपणाचा मोठा अभिमान असे; आणि त्या अभिमानांतच त्यानें आपल्या विस्तृत राज्याचा नायनाट करून टाकला ! त्याचा आपला येथून तेथून सर्वत्र मुसलमानी धर्म प्रसृत करण्याचा मोठा दुरभिमान होता. पण असले वेडेपणाचे भलतेच अभिमान कोठें सिद्धीस गेले आहेत काय ?

ह्या जुलमी औरंगजेब बादशाहाची मेहरबानी, ज्यांकडून आपला धर्म टाकून त्याच्या धर्माचा स्वीकार करण्यांत येई त्यांजवरच काय ती होत असे. आणि अशा योगानेंच एकंदर रजपुतांचें व त्याचें जे हाडवैर माजलें तें त्यांच्या अंतापर्यंत सारखें होतें. मेवाडच्या संबंधानें अशा प्रकारचें एक उदाहरण येथें घेण्यासारखें आहे. चंबळ नदीचे कांठीं रामपुरा ह्मणून एक संस्थान असून, तेथें राव गोपाळ या नांवाचा संस्थानिक असे. हा राव गोपाळ सिसोदिया वंशाच्याच एका शाखेपैकी होता. राव गोपाळाचें दक्षिणेकडे एक पथक होतें. त्या पथकावर तो असे, व संस्थानांत त्याचा मुलगा कारभार बघत असे. परंतु त्या मुलानें संस्थानचा जो वसूल येई तो बापाकडे खर्चावयास वगैरे न पाठवितां व त्याचा त्याला हिशेबही न देतां, तो सर्व वसूल तो आपलेच खर्चाकडे लावूं लागला. तेव्हां ह्याबद्दलची मुलावरील तक्रार राव गोपाळ यानें, बादशाह औरंगजेब याजकडे नेली. औरंगजेब हा एकामागून एक संस्थानें तोंडांत टाकायला बसलाच होता, हें राव गोपाळाच्या मुलास माहित होतेंच. व बापाच्या तक्रारीनें व फिर्यादीनें तर बादशाह आपल्यावर अन्यायारोप करीलच; तेव्हां यांतून सुटून बादशाहाच्या मेहरबानीस पात्र होण्याला व आपलें संस्थान आपलेकडे राखून घेण्याला धर्मांतर करून, बादशाहाचे हेतूप्रमाणें आपण मुसलमान व्हावें हें बरें; ह्मणजे, बादशाहाचा राग शांत होऊन आपलेंही कल्याण होईल, असा त्यानें विचार केला. व त्याच विचाराप्रमाणें त्यानें अखेरीस धर्मांतर करून मुसलमानी धर्माचा स्वीकार केला. तेव्हां अर्थात् बादशाहानें राव गोपाळाचे तक्रारीकडे व अर्जीकडे मुळींच लक्ष्य न देतां, उलट त्याचे बाट्या पुत्राकडेच त्याचा अभिमान विशेष असल्याचें तो दाखवूं लागला. हें राव गोपाळास सहन न होऊन, त्यानें एक दोन वेळां रामपुरावर स्वारी करण्याचा प्रयत्न केला. परंतु त्यांत त्याला यश मिळालें नाहीं. मग तो

राणा उमरावसिंग याजकडे गेला. तेव्हां अर्थात् राण्याकडून राव गोपाळ यास पाठबळ मिळून तो पुनः दंगाफिसात करील अशी औरंगजेबास काळजी पडून, त्याने आपला मुलगा अजीम यास, माळव्याकडे जाऊन तेथे राणा व राव गोपाळ यांच्या हालचालीवर लक्ष ठेवून बंदोबस्ताने राहण्याविषयी हुकूम पाठविला. राव गोपाळ हा पहिल्यापासून औरंगजेबाच्या पक्षाचा असून, तो मोठा शूर होता; व त्याने बादशाहीच्या रक्षणाकरिता पूर्वी अनेक प्रसंगी उत्तम प्रकारे करून आपले वीर्य प्रदर्शित केले होते. हा उपकार औरंगजेबाने स्मरावयाचा होता. परंतु, जो केवळ धर्मखुळा होऊन, ज्याला धर्माच्या प्रसाराशिवाय दुसरे काही एक करण्याची इच्छा नव्हती, तो आपल्या अभिमानी परधर्मी मित्रांचा उपकार जाणील व त्यांच्याच हिताकडे लक्ष देईल अशी गोष्ट कधीही व्हावयाची नव्हती, आणि त्याप्रमाणे नाहीच झाली. याप्रमाणे राव गोपाळ बेदाद झाला व राण्याच्या संबंधानेही औरंगजेब कपट आणि गैरविश्वास दाखवू लागला, तेव्हां राण्याने खरोखरीच स्वारीची तयारी केली. राण्याची तयारी झाली तसे माळव्यांतलेही लोक त्यास मिळून, त्या स्वारीचे रूप बादशाहाला बरेच मोठे दिसू लागले. इतक्यांत दक्षिणेकडे मराठे प्रबल होऊन त्यांनी जी पुढे चाल केली ती नर्मदा उतरून, ते उत्तरहिंदुस्थानांत शिरले. मराठ्यांचा मुख्य सरदार नेमाजी शिंदे हा होता. त्याने आपल्या लोकांकडून जिकडे तिकडे दंगे चालविले. तेव्हां औरंगजेबाला आपला एक जयसिंग नांवाचा सरदार अजीमाचे मदतीकरिता हणून माळव्यामध्ये पाठविणे भाग झाले. ह्या सर्व धामधुमीत मराठ्यांनी एकसारखा जय आणि लौकिकच मिळविला. रजपुतांना आजपर्यंत मोंगलांशी लढून लढून आणि स्वाभ्या करून करून त्या गोष्टीचा वीट आणि तिरस्कार आला होता; व हणून त्यांनी पुढे औरंगजेबाशी लढाया करण्याचा नाद बहुतकरून सोडूनच दिला. शिवाय, त्यांनी असे बघितले की, हिंदुधर्माभिमानी असे कोणते तरी लोक त्यांचा समाचार घेण्यास सिद्ध आहेतच; तेव्हां त्यांकडेसच ते काम सोंपवून आपण कांही दिवस विश्रांति घ्यावी हे बरे. आणि असा विचार करून, त्यांनी वेगळी धामधूम चालविण्याचे बंद केले. तथापि, मराठ्यांनी मोंगलांचा पुरा पिच्छा घेतला, व त्यांतच औरंगजेबाच्या कुटुंबांत बादशाहीच्या संबंधाने तंटे लागून, एकंदर सर्व बादशाहीमध्ये बलबलपुरी आणि अव्यवस्था माजली. अशा रीतीने औरंगजेबाच्या डोळ्यांदेखतांच त्याच्या राज्याची ही दुर्दशा त्याला पाहण्याचा प्रसंग येऊन, व तशा दुःखद स्थितीतच काळजी व चिंता वाहून, तो मोठ्या कष्टाने, जिल्काद चंद्र २८, इ. स. १७०७ रोजी, दक्षिणेमध्ये त्याच्या नांवाच्या औरंगाबाद शहरी मृत्यु पावला.

औरंगजेब मृत्यु पावल्यानंतर त्याचा मुलगा सुलतान अजीम हा दत्तियाचा राजा

राव दलपत बुंदेला व कोट्याचा राजा राव रामसिंग हाडा यांच्या साहाय्येने गादीवर बसला. दत्तिया व कोटा येथील राजे सुलतान अजीम याचे प्रांतांतच त्याचे सरदार हणून बहुत दिवस त्याची नौकरी पतकरून होते. सुलतान अजीम याने बापाचे मार्गे आपल्याला बादशाह हणवून, तो आपली बादशाही सर्व लोकांना समजावी व त्यांनी ती मानावी हणून तो बादशाहाची राजधानी जी आग्रा तेथे जाण्याकरिता निघाला. तो काबुलाकडून त्याचा वडील भाऊ सुलतान मुआझिम हाही बापाची मृत्युवार्ता ऐकून ताबडतोब निघाला होताच. मुआझिम याचे साहाय्याला तर मेवाड व मारवाड या देशांतील व त्याचप्रमाणे पश्चिम राजपुतान्यांतील बहुतेक राजे असून, त्याचा पक्ष विशेष दृढ दिसत होता. त्या दोघां भावांची जाजव नांवाच्या ठिकाणी गांठ पडून, दोघांचेही तुमुल युद्ध झाले. त्यांत अजीम याचा मुलगा बेदरबख्त आणि दत्तिया व कोटा येथील राजे असे मारले गेले; आणि अजीमाचा पूर्णपणे पराभव होऊन, त्याचा पक्ष सर्वांशी शिथिल पडला. तेव्हां अर्थात् सुलतान मुआझिम हा आग्राच्या गादीवर बसला. त्या वेळी त्याने आपल्याला शाहअलम असे नांव घेतले. ह्याप्रमाणे शाहअलम बादशाहाची कारकीर्द सुरू झाली. शाहअलम हा रजपुतानीचा मुलगा असल्यामुळे त्याचेविषयी रजपुतांस अभिमान असून, त्यांचेही रजपुतांकडे विशेष लक्ष्य होतें. त्याचप्रमाणे, त्याजमध्यें इतर पुष्कळ चांगले गुण असल्यामुळे तो सर्वांना आवडता असा बादशाह झाला. शाहजहान बादशाहाचे मागून औरंगजेब जो बादशाह झाला व त्याने आपल्या अर्धशतकाच्या कारकीर्दीत जी मनस्वीपणाने आणि सर्वांना अप्रिय अशी कारकीर्द केली, तसें न होता, त्या वेळी शाहअलम हाच तख्तावर बसला असता तर तैमूरवंशाची दिल्लीची बादशाही अगदी खंबीर पायावर बसून, एशियाखंडांत ती बादशाही हणजे एक मोठे वजनदार आणि शक्तिमान राष्ट्र झाले असतें. परंतु तशी गोष्ट घडावी असा ईश्वरी संकेत नव्हता. औरंगजेबाच्या अतिदुष्ट स्वभावाने त्याने रजपुतांस ज्या रीतीने वागविले त्यामुळे त्यांच्या मनावर अशी असाध्य जखम झाली की, ती, पुढे कोणत्याही मोगल बादशाहाच्या चांगल्या राज्यकर्तृत्वाच्या मलमाने भरून येण्यासारखी नव्हती; व ती कधीच भरून आली नाही, यांत आश्चर्य नाहीच. रजपुतांचा हा पूर्ण ग्रह होऊन गेला की, या मुसलमानांशी आपण कितीही इमान ठेविले तरी, प्रसंगी ते विश्वासघाताने आपले गळे कापून स्वतःचा फायदा करून घेण्यास कधीही सोडावयाचे नाहीत; इतके ते अनीतिमान, अधमाधम आणि नीच वृत्तीचे आहेत. तेव्हां, त्यांस भरभरून व उन्नति येऊं देण्यापेक्षा, त्यांना जिकडून अधःपात मिळेल तिकडून प्रयत्न करणे हेच आतां आपले कर्तव्यकर्म आहे, असें सम-

जून त्याप्रमाणें ते त्यांच्याशीं वागत होते. त्यांना असें पक्कें समजून चुकलें कीं, हीं विष्णुक्षाचीं कडू फळें अमृताप्रमाणें सुखकर आणि मधुर कोटून उत्पन्न होणार ! तेव्हां, त्यांनीं, आपली प्रजाधर्मदर्शक जी राजनिष्ठा ती एका बाजूस झुगारून देऊन, अगदीं उघडपणें, जशास तसें ह्याप्रमाणें, वागण्यास सुरुवात केली. असुक रीतीनें या बादशाहांनीं वागलें ह्मणजे आपल्याला त्यांजकडून सुखस्वास्थ्य मिळेल अशी एकही गोष्ट असल्याची त्यांना खात्री व विश्वास वाटेना; आणि यासाठीं सर्व रजपूत एक विचार करून मोंगल बादशाहीचें निर्मूलन करण्यास उद्युक्त झाले. यांत त्यांच्याकडेही दोष देतां येत नाहीं.

शाहअलम बादशाह तख्तनशीद झाल्यावर त्याला लौकरच आपल्याला रजपुतांचें जें यत्किंचित् साह्य होतें तें किती अंशांनीं कायमचें व खात्रीचें आहे हें बघण्याचा प्रसंग आला. तो गादीवर बसल्यानंतर पाहतो तो त्याचा धाकटा भाऊ कामबक्ष यानें दक्षिणेंत आपण बादशाह असल्याबद्दल प्रसिद्ध केलें. तेव्हां शाहअलम यानें त्याजबद्दलचा बंदोबस्त केला. इतक्यांत उत्तरेकडे पंजाबांत शिखलोकांनीं उठावणी करून पुंडावीं मांडलीं. शिखलोक नानकपंथानुयायी असून, ते जितलोकांचे वंशज होते. त्यांनीं इ० स० चे पंधरावे शतकांत सिंधुनदीचे पांच फांट्यांचे दुबेळक्याच्या प्रदेशांत वसाहत केली. त्या प्रदेशास पंजाब असें ह्मणतात. त्यांनीं पंजाबांत वसति केल्यावर सुमारे एक शतकानें, ज्याप्रमाणें ते हिंदुधर्मातील कित्येक अडचणींतून मुक्त झाले तसेच, मोंगलबादशाहाचे अमलांतूनही मुक्त होऊन, विशेष स्वातंत्र्यानें राहण्याची त्यांनीं खटपट चालविली. याच वेळीं (इ० स० १७०९-१०) अंभेरचा व मारवाडचा असे दोघे राजे बादशाहाला भेटण्याकरितां गेले होते, परंतु रीतीप्रमाणें बादशाहाला भेटल्यावर त्याला विचारून परत जाण्याकरितां निघावयाचें, तसें त्यांनीं केलें नाहीं. तर, उलट त्यांनीं त्याचेविरुद्ध कांहीं कट करून आपलें स्वातंत्र्य मिळविण्याची खटपट चालविली. अशा प्रकारें त्यांच्या वर्तनांत भेद पडलेला पाहून, बादशाहानें आपल्या शाहजीद्यास त्यांचेकडे त्यांना बोलावून आणण्यास पाठविलें. तेव्हां त्यांनीं बादशाहाला खाजगी रीतीनें व साधेपणानें भेटावयास जायचें तसें न जातां, ते आपले स्वारशिबंदी व लष्कर घेऊन बादशाहाकडे गेले. त्यावरून त्यालाही मोठी धास्ती पडून, त्यानें, त्यांच्या भेटींत त्यांनीं जें जें कांहीं मागितलें तें तें सर्व त्यांस देऊन, त्यांना खुष केलें. ह्याप्रमाणें विलक्षण रीतीनें आणि कांहीं एक गडबडसडबड न होतां वरील दोघां रजपूतराजांस आपलें स्वातंत्र्य कमवतां आलें. त्यानंतर ते दोघेही राजे बादशाहापासून निघून पुढें उदेपुरास राणा उमरावसिंग याजकडे गेले व तेथें त्या तिघांची एक मस-

लत होऊन, त्या त्रिमूर्तीचा परस्पर एक तहनामा ठरला. मागे ज्याप्रमाणे हे ति-  
वेही एक वेळ एकविचाराने आपल्या लोकांचे मुख्य व पुढारी होते, त्याप्रमाणेच  
त्यांचे या वेळी पुनः एकीकरण झाले. व त्यांनी आपले हे एकीकरण परस्पर बेटी-  
व्यवहाराने विशेष दृढ केले. कारण, अकबर व प्रतापसिंग राणा यांचे कारकीर्दी-  
पासून, ह्या परस्पर तीन राजकुटुंबांत, आपल्या कुलाचे पावित्र्य व अव्यभिचार का-  
यम राखण्याकरिता, बेटीव्यवहार होण्याचे अगदीच बंद होते. तो निषेधात्मक नि-  
यम या वेळी मोडून, तिघांनीही अंतर्बाह्य रीतीने आपली एकवाक्यता केली; व ह्या  
वेळेपासून मोंगल बादशाहाशी राजकीय किंवा घरगुती असा कोणताही संबंध न  
ठेवण्याविषयीच्या त्यांनी शपथा घेतल्या. ह्या राजत्रयांचे बेटीव्यवहाराचे ठरावांत  
त्यांनी असेही ठरवून टाकले की, आतां ह्यापुढे आपल्या ह्या वैवाहिकी संयोगापासून  
जी पुरुषसंतति होईल त्या संततीचाच आपल्या आपल्या राज्यावर वारसा समजला  
जावा; व स्त्रीसंतति झाली तर परस्परांचे कुटुंबांत त्यांचे लग्नव्यवहार अखंड चालू  
राहून, अमक्याला मोंगलांचा पदर लागल्यामुळे अमक्या राजकुटुंबांतल्या मुलीची  
जातकुळी कमी आहे, असे समजले जाऊ नये.

परंतु ही जी त्या राजत्रयांची एकी झाली हिचा परिणाम पुढे चांगला झाला  
नाहीं. कारण, राज्याधिकारत्व ज्येष्ठपणावर जे आजपर्यंत चालत आले होते ते ह्या-  
प्रमाणे बंद पडल्यासारखे होऊन, त्या परस्पर कुटुंबांतील मुलींपासून होणाऱ्या संतती-  
कडेच काय तो राज्याधिकार जाण्याचे ठरले; ह्यामुळे त्या तिघांही राजकुटुंबांत कल-  
हप्रवेश होऊन, त्यांनी, आपल्यावरील मोंगल बादशाहाचा वरिष्ठपणा काढून स्वातं-  
त्र्य मिळविण्याकरिता जी येवढी खटपट केली त्या खटपटीचे उलट, शेवटी ह्या  
कुटुंबकलहामुळे त्यांचेमध्ये मराठे शिरून पुढे, तेच त्यांना वरचढ झाले व त्यांनी  
त्या कुटुंबकलहाचा आपल्याला मात्र फायदा करून घेतला असे आढळून येईल.

रामपुरा येथील राजा स्वधर्म टाकून मुसलमान बनला होता व त्या अभिमानाने  
शाहअलम बादशाहाने त्यास त्या राज्यावरील रजपूत वारस जो हिंमतसिंग त्याशी  
झुंजण्यास मदत केली हे बरोबर झाले नाही. बादशाहाने तसे करावयाचे नव्हते.  
बादशाहाचे तसे अभिमानाचे कृत्य पाहिल्यावर मग राणा उमरावसिंग यानेही हिं-  
मतसिंगाचा पक्ष घेऊन, रामपुरावर स्वारी केली. परंतु त्या स्वारीत हिंमतसिंगाला  
यश मिळाले नाही. कारण त्या बाट्या राजाचा मुलगा रत्नसिंग (आतां राजा मु-  
स्लीमखान) याने आपल्या राज्यावर आलेल्या ह्या स्वारीचा पराभव करून, बाद-  
शाहाने मोठी वाहवा व बक्षीस मिळविले. परंतु ह्या पराभवाचे कारण असे झाले  
झणून सांगतात की, हिंमतसिंगाला साह्यार्थ झणून जो राठोड रायसिंग सरदार

दिला होता त्याचा बाप सरदार सावळदास हा त्याच वेळीं पुरमांडेल येथील सुभे-  
दार फिरोजखान याजवर स्वारी करण्यास गेला होता; परंतु तिकडे त्याचा पराभव  
झाल्यामुळे तो अजमीरास परत आला व तेथें पुढें लौकरच मेला. हा सरदार जय-  
मल्लाचा वंशज असून, मोठा राजनिष्ठ होता. त्याचा ह्याप्रमाणें परिणाम झालेला पा-  
हून, राण्यानें वर सांगितलेल्या, हिम्मतसिगासै साह्य करण्यास पाठविलेल्या त्याच्या  
रायसिंग पुत्रास लिहून पाठविलें कीं, 'तूं हातीं घेतलेलें काम सोडून इकडे निघून ये.  
जाऊं दे तो मुख्य गेला तर.'

येथें शूर दुर्गादासाचा पुनः संबंध येतो. औरंगजेबाचा बंडखोर मुलगा अकबर  
यास ज्यानें आपल्या आश्रयास ठेवून त्याचें संरक्षण केलें होतें, (पृष्ठ २४० व  
पायथ्याची टीप पहा) तो दुर्गादास अनाश्रित होऊन, उदेपुरास आपल्या फौजेसह  
येऊन राहिला होता. तेथें राण्याकडून त्यास पांचशें रुपये रोजप्रमाणें खर्चावयास  
मिळत असत; व तेवढ्यांत तो खुष असे. इतक्यांत शाहअलम बादशाह इ० स०  
१७१२ मध्ये विषप्रयोगानें मारला गेला. हा शाहअलम बादशाह औरंगजेबापासून  
जी बादशाहीमध्ये बजबजपुरी झाली होती ती मोडण्यासारखा होता; व आणखी  
काहीं दिवस वांचला असता तर त्यानें मोंगलकारकीर्दीचें वैभव पुनः स्थापन केलें  
असतें. परंतु त्याचे आयुष्य थोडें झालें, यास नाइलाज झाला ! तो मोठा बुद्धिमान्,  
सारासारविचारी, अनुभविक आणि मनमिळाऊ असल्यामुळे बादशाहींतील कोणतेंही  
कार्य सिद्धीस नेणें त्याला अशक्य नव्हतें. परंतु त्याचेपुढें जे बादशाह दिल्लीच्या त-  
ख्तावर आले ते अगदीं नादान व मूर्ख होते. त्यांच्यामध्ये कर्तुल झणून बिलकुल  
नसून, ते केवळ बादशाहाचे वंशज झणूनच गादीवर आले होते. बाकी, त्यांमध्ये  
पराक्रम झणून कांही नव्हता. त्यांचे वेळीं, दिल्लीच्या दरबारांत, हुसेन अल्ली व अ-  
बदुल्लाखान अशा दोघां सय्यद भावांचें वजन फार वाढत चाललें असून, त्यांनीं  
बादशाह झणजे एक कळसूत्री वाहुलें करून ठेविलें होतें. हे सय्यदबंधु पंजाबांतील  
अंतर्वेदी या भागांतून दिल्लीदरबारांत आले होते. त्यांनीं शेवटीं शेवटीं असें चाल-  
विलें कीं, त्यांच्या मनांत असेल त्याला आज तख्तावर बसवावें आणि उद्यां पुनः

---

१. ह्या संबंधानें पुढील पत्र, हा मूळग्रंथलेखक कर्नल टॉड यास उदेपूरच्या दप्तरांत मिळालें:—  
“महाराणा उमरावसिंग यांजकडून सावळदासपुत्र रायसिंग राठोड यास—तुझे भोंवतालचा मु-  
लूख व तुझीं गावें बगैरे सोडून इकडे निघून ये. तुला व तुझ्या कुटुंबास राहण्याची व निर्वाहाची  
मी इकडे सर्व तजवीज करतो. विशेष कांहीं विचार कर्तव्य असेल तर दौलतसिंग चौडलत याची  
मसलत घे. ह्या पत्राप्रमाणें ताबडतोब कर. मिन्ती पौष मास संवत् १७६४ (डिसेंबर,  
इ० स० १७०८-९).”



काढून तिसऱ्यासच बसवार्वे, असा स्वेच्छ क्रम ठेविला होता. आखी आतां ज्या वेळचा इतिहास लिहितो आहे त्या वेळीं वरील दोषां भावांनीं दिल्लीच्या तख्तावर फिरोखशीर नांवाचा मनुष्य बादशाह केला होता. ही वेळ उत्तम आहे असें जाणून, वरील रजपूतराजत्रयानें आपल्या कामास सुरुवात केली.

रजपुतांनीं ही संधि अनुकूल आहे असें पाहून आपला मुसलमानांवरील सूड उगविण्यास आणि आपल्या धर्माच्या संबंधानें मुसलमानांनीं जी पायमल्ली केली होती तिजबद्दलचें उद्दें काढण्यास सुरुवात केली. मुसलमानांनीं हिंदुलोकांच्या यज्ञभूमि आणि वेदी मोडून टाकून, त्यांजवर मशिदी बांधल्या होत्या; आणि हिंदूंच्या धर्माचार्यांचा व इतर हिंदु अधिकाऱ्यांचा ते फार छल व अपमान करीत असत. मुसलमानांनीं आपलें वजन चोहोंकडे इतकें बसवले होतें कीं, राजस्थानांतील प्रत्येक शहरी त्यांचे मुल्ला व काजी हे आपले नियमित कामदार होतेच; परंतु त्या सर्वांचें रजपुतांनीं एरुनिश्चयानें उच्चाटन चालविलें. त्यांनीं मुसलमानांच्या मशिदी उस्तरून टाकिल्या आणि मुल्ला व काजी यांस हुसकून लाविलें. मुसलमानांस हुसकून लावण्यांत मोठे अभिमाना आणि दृढ निश्चयाचे असे राठोड हे पहिल्यापासून प्रसिद्ध होतेच. मारवाडचा राजा जसवंतसिंग वारल्यावर राठोड स्वस्थ बसले नव्हतेच; व पुढें जसवंतसिंगाचा मुलगा अजितसिंग यानें तर मारवाडांतून मोंगलांचा अगदींच बीमोड करून टाकला.

या वेळीं वर लिहिलेलें, जयपूर, जोधपूर व उदेपूर येथील राजत्रय सांबर तलावाचे कांठीं आपल्या सैन्यानिशीं एकत्र झालें. ह्या तिन्ही राजांनीं सांघर तलाव ही आपली हद्द ठरवून, त्या तलावांतल्या मिठाचें उत्पन्न तिघांनीं वांटून घेतलें. त्या प्रांतांत बहुतेक मीठ ह्या खान्या तलावांतलेंच खपतें.

रजपुतांनीं दिवसेंदिवस जसजसा मोंगलांचा अधिकार झुगारून आपला वर्चस्व वाढविण्याची सुरुवात केली तसतसा दिल्लीच्या दरबारांत त्यांना हरकत कशी करावी

१. मुल्ला व काजी हे मुसलमानांचे दोन अधिकारी त्यांच्या वस्तीमध्ये असावयाचेच. मुल्ला नांवाच्या अधिकाऱ्यांनीं जनावरें मारावयाचीं; व काजींनीं लग्नमुहूर्त लावणें किंवा लग्नमुहूर्त तोडणें, सणवार वगैरेंचे शाल्कार्थ सांगणें, इत्यादि धर्मसंबंधी व न्यायाचीं वगैरे कामें करावयाचीं; अशा ह्या नेमणुकी असतात. हिंदुलोकांत पूर्वी बकरी वगैरे मारावयाचीं तीं झटक्याने किंवा बुक्यांनीं कुंवलून मारीत. परंतु तसें करणें गैर असें मुसलमानांनीं ठरविलें; आणि खासाठीं, शास्त्रविधीनें व देवाचें नांव घेऊन जनावरांचा जीव घेणारा असा एक मुल्ला हा स्वतंत्र अधिकारीच त्यांनीं नेमण्याची वद्विवाट ठेविली. मुल्लाच्या हातानें न मारलेलें जनावर खाण्याच्या योग्य नसून, तें अपवित्र झणजे हराम व नापाक असें समजलें जातें.

याविषयीचा विचार सुरू झाला. नामधारी बादशाहाचे मुख्य मंत्री व चालक असे जे वैर सांगितलेले दोघे सय्यद बांधव त्यांनी, कांहीं तरी मसलत करून रजपुतांना हरकत करण्याचा विचार चालविला. व त्यांच्या मसलतींतील एक अमीर-उल्-उमराव नांवाचा मंत्री होता तो आपलें सैन्य घेऊन राजा अजितसिंग राठोड ह्याचेवर चालून जाण्यास सिद्ध झाला. परंतु त्या नामधारी बादशाहानें त्या मंत्री सरदारास सय्यदांचे विरुद्ध कांहीं गोष्टी सांगून त्याचें मन संशयित केलें; तेव्हां अर्थात् अमीर-उल्-उमराव हा सय्यदांचें कांहींएक न ऐकतां दिल्ली येथें तसाच स्वस्थ राहिला. अशी दिल्लीच्या दरबारांत दुही माजलेली बघून अजितसिंगानें सय्यदांशीं मसलत केली, व त्यांस आपले पक्षाकडे वळवून घेतलें. अजितसिंगानें सय्यदांशीं मसलत करून असें ठरविलें कीं, आपल्याला दिल्लीदरबारांत प्रविष्ट करावें; त्याबद्दल फिरोखशीर बादशाहाला मी खंडणी देईन व त्याला आपली एक मुलगी देईन. सय्यदांनीं ह्याप्रमाणें आपल्याला एक रजपूत राजा येऊन मिळतो आहे हा एक फायदाच समजून, त्याप्रमाणें, अजितसिंगानें छटलेल्या गोष्टी कबूल केल्या. येणेंप्रमाणें अजितसिंग हा पूर्वी लिहिलेल्या राजन्यात्मक एकरूपांतून पृथक् झाला. व हा त्यानें आपल्या मित्र राजांशीं विश्वासघात केला यांत संशय नाहीं. परंतु असें करण्यांत त्याचा कांहीं वेगळा हेतु असावा असें दिसतें.

अजितसिंगाची मुलगी फिरोखशीर बादशाहास करण्याचें ठरलें. मध्यंतरी, रजपुतांच्या आणाभाका होऊन व मोंगलांचा व रजपुतांचा इतःपर बेटीव्यवहार न होण्याचा निश्चय झाला असून, अजितसिंगानें तो निश्चय मोडला; व पुनः मोंगल व रजपूत हे परस्पर संबंधी होण्याचा योग आला. परंतु हा योग शेवटीं रजपुतांना किंवा मोंगलांना दोघांनाही हितकर न होतां, त्यामध्ये तिसरेच व अगदीं परकीय असे इंग्रज लोक शिरून, तो योग त्यांचे ऊजितावस्थेस मात्र कारण झाला. ती हकीकत हळू हळू यापुढें कळेलच. वर लिहिल्याप्रमाणें, अजितसिंग राठोड याच्या मुलीचें फिरोखशीर बादशाहाबरोबर लग्न होण्याचें ठरलें व तें लागलेंच अमलांतही यावयाचें; परंतु इतक्यांत बादशाहाला काळपुळी होऊन तो अत्यवस्थ झाला. तेव्हां अर्थात् हें लग्न घडून येण्याचें तहकूब झालें. बादशाहाचे या जीवावरच्या दुखण्याला उपाय करण्यास दरबारचे हकीम किंवा इतर वैद्य असमर्थ झाले. परंतु सुदैवानें, त्याच वेळीं, दिल्लीदरबारांत सुरतच्या युरोपियन व्यापारी मंडळीकडून एक इंग्रज वकील बादशाहाशीं कांहीं बोलणें करण्याकरितां गेला होता. त्याचे बरोबर त्याचा एक डाक्टर होता. सर्व हकीम व वैद्य यांचे उपाय हरल्यावर त्या डाक्टरानें आपला शेंवट्याचा उपाय झणून, दरबारच्या परवानगीनें बादशाहाचे त्या असाध्य रोगावर सत्त्वप्रयोग

करून, इंग्रजी रीतीची कांहीं औषधयोजना केली. तों कर्मधर्मसंयोग असा घडून आला कीं, त्या इंग्रजी डाक्टराचे उपायांस यश आलें; व बादशाह त्या दुखर्षीतून अगदीं बरा झाला. नंतर मग त्याचें अजितसिंगाच्या मुलीबरोबर ठरल्याप्रमाणें मोठ्या थाटानें लग्न झालें. असा थाट पूर्वी कधी झालेला लोकांस आठवत नव्हता. पूर्वदेशीय संपत्तिमान् लोकांकडून अशा प्रसंगीं जो कांहीं महोत्सव आणि भपका दिसावयाचा तो ह्या लग्नसमारंभांत दिसला. त्याबद्दलचें नामी वर्णन त्या वेळच्या दत्तरातून असलेलें आढळतें:—“बादशाहाचा सेनापति अमीर-उल्-उमराव याचे घरीं वधूचा जानोसा असून, वधूपक्षानें सर्व खटपट अमीरानेंच केली. बादशाह (नवरदेव) सर्व राजचिन्हांनीं विभूषित होऊन त्या मंगलकार्याला अनुसरलेला पाहून, सर्व प्रजाजनानांचीं मनं प्रफुल्लित झालीं. ह्या विवाहमंगलकार्याचे संबंधानें मोठमोठ्या मेजवाण्या व खाने होऊन, दिल्लीस जो दीपोत्सव झाला तो तर काय अगदीं अवर्णनीयच ! त्या दीपोत्सवाचा आकाशांतील अत्युज्ज्वल आणि देदीप्यमान ग्रहमालेनें तर मत्सरच केला असेल आणि त्या दीपोत्सवापुढें आकाशातील तारामंडळ केवळ निस्तेज व फिकट दिसत होतें ! अमीर-उल्-उमराव याचे घरीं विवाहकार्य आटोपून जेव्हां त्या नवविवाहित दंपत्याची वरात निघाली, तेव्हांचा थाट काय वर्णन करावयाचा आहे ? बादशाहाचे लग्नाचीच ती वरात ! त्या वेळीं वाजणाऱ्या मंगलवाद्यांच्या आवाजानें आणि लोकांकडून होणाऱ्या आनंदाच्या गजरानें सर्व दिल्लीशहराची पोकळी अगदीं नादावून गेली होती !”

असो. हा सर्व आनंदाचा दिवस ज्या इंग्रजी डाक्टराचे उपायानें व मेहनतीनें दिसला, त्या डाक्टरानें बादशाहाची मर्जी खुप करून घेऊन, आपल्या व्यापारी मंडळीचें कल्याण करून घेतलें. असें कल्याण आजपर्यंत कधींच कोणीं करून घेतलें नव्हतें; व त्याकरितांच इंग्रजी व्यापारी मंडळी (कंपनी) दिल्लीदरबारांत अर्जावर अर्ज देऊन खेपा घालीत होती. परंतु, चमत्काराची गोष्ट ही आहे कीं, जगामध्ये आपल्या उपकारकर्त्याविषयीं कृतज्ञता बाळगण्यास एखादे वेळीं लोक कसे

१. ह्या इंग्रजी डाक्टराचे नांव मि० ह्यामिल्टन् असें होते. डाक्टराचे उपायानें यश आल्यावर बादशाहानें त्याला विचारले कीं, ‘तुमच्या ह्या कामगिरीबद्दल तुझाला काय बक्षीस द्यावें ?’ हा डाक्टर ह्यामिल्टन् मोठा स्वदेशाभिमानी असल्यामुळें त्याने आत्महितापेक्षां स्वदेशहिताकडे विशेष लक्ष्य देऊन सांगितलें कीं, ‘मला स्वतःला झणून कांहीं नको आहे; परंतु आमच्या व्यापारी मंडळीला राहण्यास कायमची अशी कांहीं जागा आणि आमचा व्यापार आपल्या सर्व मुलखांत अप्रतिबद्ध व कर दस्तुरी वगैरे न घेतां चालण्याचा परवाना येवढे द्या झणजे झालें.’ याप्रमाणें बादशाहानें डाक्टराचें मागणें कबूल करून त्याचे व्यापारी मंडळीस राहण्याला जागा आणि त्यांचे व्यापाराचे स्वातंत्र्याचा व कराचे माफीचा परवाना अशीं खास दिलीं; व शिवाय त्याचा बहुत सन्मान केला.

अगदीं विसरून जातात, याचें उदाहरण पहाययाचें असल्यास वरील डाक्टराचे संबंधांचे दिलेले. ह्या डाक्टरानें, पूर्व पृष्ठाचे खालीं टिपेंत लिहिल्याप्रमाणें, आत्महित एकीकडे ठेवून, आपल्या देशाचें हित करण्याकरितां, जें निरंतरचें व शाश्वत असें बक्षीस बादशाहापासून मिळविलें, व ज्या बक्षिसानेंच पुढें इंग्रज लोकांचा ह्या देशांत उदयकाळ झाला, त्या बक्षीस मिळविणाऱ्या अणि उपकारकर्त्या डाक्टर ह्यामिल्टन् साहेबाला सर्व इंग्रज लोक अगदींच विसरले ! एका इतिहासकारानें असें म्हटलें आहे कीं, “ज्या उपकारांची फेड द्रव्यादिकेंकरून कधींही होत नाहीं, ते उपकार कृतघ्नतेच्या नाण्यानें चांगले फेडले जातात !” आणि, ह्याप्रमाणेंच, इंग्रज लोकांनीं डाक्टर ह्यामिल्टन् साहेबाचे उपकार कृतघ्नतारूप द्रव्येंकरून फेडले, असें ह्मणण्यास चिंता नाहीं ! ह्मणजे, डाक्टर ह्यामिल्टन् साहेब हा पुढें, कलकत्त्यास वारला व तेथील एका प्रार्थनालयाचे आवारांत त्याचा प्रेतविधि झाला. परंतु वर लिहिल्याप्रमाणें चमत्काराची गोष्ट ही आहे कीं, त्याच्या त्या प्रेतविधीच्या जाग्यावर त्याचे स्मरणार्थ त्याचे नांवाचा एक दगड देखील कोणीं ठेवला नाहीं ! इंग्रजांच्या कृतशत्रुद्धीचा हा एक अपूर्व मासलाच समजला पाहिजे !

हा जो रजपुतांचा आणि मोंगलांचा पुनः संबंध घडून आला, तेणेंकरून कोणत्याही प्रकारें रजपुतांचा फायदा झाल्याचें तर बिलकुल दिसत नाहीं; परंतु उलट, रजपुतांना छळण्यास आणि त्यांचा संताप करण्यास हा संबंध कारण झाला, असें म्हटलें तरी चालेल. बादशाहानें अजितसिंग राठोडाशीं संबंध होऊन त्याचें आपल्यास पूर्ण साह्य आहे असें पाहून, त्याचे मुख्य व शक्तिमान् कारभारी जे सत्यदवांधव त्यांस युक्तीनें काढून दिलें; व त्यांचे जागीं, औरंगजेबाचे वेळीं त्याच्या मंत्रीमंडळांत असलेला व काहीं दिवस औरंगजेबाची वजीरात भोगलेला जो इनायत-उल्ला-खान ह्मणून होता त्यास, आपला मुख्य प्रधान नेमिलें. परंतु ह्या नेमणुकींत फिरोखशीर बादशाहानें सारासार विचार बिलकुल केला नाहीं, असें ह्मणावें लागतें. कारण, ज्याणें औरंगजेबासारख्या जुलमी व मनस्वी बादशाहाचें मंत्रीत्व स्वीकारून, जो त्याचे कारकीर्दीत त्याचा वजीर होता, तो मनुष्य, ह्या वेळीं दिल्लीच्या बादशाहाचा पुनः मुख्य प्रधान व्हावा, ह्मणजे औरंगजेबाच्या वेळच्या जुलमी कारकीर्दीचें मुद्दाम परावर्त्तन करण्यासारखेंच होतें. पुढें, त्या प्रधानाच्या दुष्टपणाचा व जुलमाचा अनुभव लौकरच आला. तो अधिकारावर आला कीं त्याणें, हिंदुलोकांना अत्यंत जुलमाचा व अतिशय अप्रिय जो जेजिया ह्मणजे डोईपट्टीचा कर तो बसविला. आणि, त्यांत विशेष पक्षपात हा कीं, तो कर, औरंगजेबानें बसविल्याप्रमाणेंच, फक्त हिंदुलोकांवरच बसविला. या डोईपट्टीचा कहर व जुलूम मागें वाणिज्य आहेच. तेव्हां येथें पुनः

त्याचें वर्णन देण्याचें प्रयोजन नाहीं. या करानें बादशाहाचे खजिन्यांत जी पैशाची तूट आली होती ती भरून आली, हा फायदा झाला; परंतु, त्या करानें लोकांमध्ये अत्यंत असंतोष प्रसृत झाला. नुक्ताच जो बादशाहाचा अजितसिंग राठोड याचे मुलीशीं मोठ्या समारंभानें व थाटानें विवाह होऊन, सर्व लोक त्याविषयीं आनंद मानीत होते, व कित्येक रजपुतांस, आपला बादशाहाशीं निकट भाव झाला ह्मणून त्याबद्दल अभिमान आणि ममत्व उत्पन्न झालें होतें, तें सर्व लयास जाऊन, सर्व हिंदूलोक पुनः बादशाहाचा द्वेष व तिरस्कार करूं लागले ! हा कर अंधळे, पांगळे व गरीब लोक यांस माफ होता; तरी, तो फक्त हिंदूवरच असल्यामुळें, आणि मुसलमान ह्मणत कीं, 'काफर लोकांवर हा कर असलाच पाहिजे,' यामुळें, हिंदूस्यतेस बादशाहाच्या कारकीर्दीची अतिशय चीड येऊन, ती अगदीं संतापून गेली. पूर्वी, बाबर याणे 'ते-मघा' अथवा छापाचा कर, ह्मणजे स्त्रियांपाची बाब, रयतेवर बसविली होती; व ती बाब मोडून ही डोईपट्टी हिंदूलोकांवर लादण्यांत आली, असें ह्मणतात. ही पट्टी पक्षपातापांचून एकंदर रयतेवर बसविली असती, तर हिंदूलोकांस इतका अपमान आणि संकट वाटलें नसतें. पूर्वी बाबरच्या वेळची स्त्रियांपाची बाबही अशीच लोकांना अप्रिय झाली होती; व तीही केवळ, विधर्मी किंवा काफर ह्मणून हाटले जाऊन, हिंदू-लोकांवरच बसली होती; त्यामुळें, ती देखील हिंदूंच्या अत्यंत असंतोषास कारण झाली होती. वरील डोईपट्टीचा आकार कांहीं फारसा रयतेस जाचण्यासारखा नव्हता. इतकेंच नव्हे; तर त्याला डोईपट्टीचा कर ह्मणण्यापेक्षां प्राप्तीवरील कर जरी हाटला असता तरी चालण्यासारखें होतें. कारण, तो कर वार्षिक प्राप्तीवर शेंकडा बारा आणेप्रमाणें होता; परंतु तो हिंदूवरच बसविला असून, त्याबद्दल हिंदूलोकांना चीड व संताप येण्यासारखें मुसलमान लोक बोलत, यामुळें, तो पक्षपाताचा कर हिंदू-लोकांस अगदींच असह्य झाला होता; व त्यामुळें बादशाहाविषयीं लोकांमध्ये अत्यंत अप्रीति उत्पन्न झाली होती ! वस्तुतः हाटलें असतां, राज्याधिकारी पुरुषाविषयीं हिंदू-लोकांमध्ये स्वाभाविकच फार पूज्य बुद्धि असून, ती त्याप्रमाणेंच ठेवण्याविषयीं त्यांच्या धर्मशास्त्राची आज्ञा असतां, जेव्हां त्यांस त्या राजपुरुषाकडून पक्षपात होत असलेला दिसला, तेव्हां त्यांनीं ती धर्मशास्त्राची आज्ञा आणि आपली नैसर्गिक पूज्य-बुद्धि हीं एकीकडे झुगारून देऊन, ते, बादशाहाच्या या पक्षपाती जुलमाबद्दल त्याचे विरुद्ध मसलती करूं लागले. लोकमताविरुद्ध राजानें कांहीं कृत्य केलें असतां तें लोकांना असह्य होऊन, त्याबद्दल लोकांनीं राजाचा तिरस्कार करणें हें, मानवी प्राण्यास जी स्वातंत्र्येच्छा असते तिला अनुसरूनच आहे. त्या स्वातंत्र्येच्छेपुढें धर्मशास्त्राचा आणि पूज्यभाव हीं टिकाव धरून राहत नाहींत, असें आजपर्यंत आपल्याला अनेक अनुभवां-वरून कळून आलें आहे !

हा सर्व प्रकार उद्रेपुरास राणा उमरावसिंग याला कळला; परंतु, पूर्वी जी राज-  
त्राची एकवाक्यता झाली होती ती, अजितसिंगाने आपली मुलगी मोगलांच्या घरा-  
ण्यांत दिल्यामुळे, मोडल्यासारखी झाली. तरी राणा आपले स्वातंत्र्य आणि त्याबरोबर-  
रच आपल्या लोकांचे राष्ट्र ही अधिक दृढ करण्याचे विशेष प्रयत्नांस लागला होता.  
अजितसिंगाने बादशाहाला मुलगी दिल्यानंतर, राण्याने बादशाहाशी वेगळा तहनामा

१. हा तहनामा पुढे लिहिल्याप्रमाणे होता:—

विनंसांची यादी—

“ १.—सातहजार स्वारांची मनसब (सैनापत्य) आमचेकडे रावी.

“ २.—हिंदुलोकांवर डोईपट्टीचा कर कोणत्याही रूपाने बसवू नये. व ब्याबदल खुद्द बादशाहाचे  
“ हातची पंजाची मुद्रा करून दाखला मिळाला पाहिजे.

“ ३.—दक्षिणेमध्ये एकहजार राठोड स्वार चाकरीस आहेत त्यांजवरील सरकारदेणे  
“ माफ असावे.

“ ४.—हिंदुलोकांची देवस्थाने मुसलमानांनी जीं मोडलीं आहेत तीं फिरून बांधून देऊन,  
“ तेथील पूजा अर्चा पूर्ववत् चालू ठेवण्यास हिंदूंना हरकत होऊ नये.

“ ५.—माझे चुलते, मामे, भाईवंद किंवा सरदार जे कोणी दरबारांत येतील त्यांचा माझेप्रमा-  
“ णेच मान रहावा.

“ ६.—देवळा, बांसवाडा, डोंगरपूर आणि सिरोंही येथील माझे मांडलिक ठाकूर व माझे  
“ ताब्यांतोळ इतर जमींदार, यांची व बादशाहांची परस्परे भेट होऊ नये; त्यांच्या भेटी माझे  
“ मार्फत झाल्या पाहिजेत.

“ ७.—माझेजवळ जी फौज आहे ती माझे सरदारांची आहे; ती बादशाहाला वाटेत तेव्हां  
“ त्यांनी नियमित काळपर्यंत आपल्या मदतीला मागून घ्यावी. फौज मदतीला असेपर्यंत तिच्या  
“ शिष्यासामग्रीची व्यवस्था बादशाहाचे दरबारांतून राहावी; तिच्या मुशाहिन्याचा हिशेब मात्र  
“ मागाहून होत जाईल.

“ ८.—बादशाहांची नौकरी जे हक्कदार, जमीनदार व मनसबदार वगैरे सरदार अंतःकरण-  
“ पूर्वक उस्साहाने करतील, त्यांची यादी मजकडे पाठवावी. आणि जे बादशाहांची आज्ञा अमान्य  
“ करतील त्यांस मी शिक्षा करीन. परंतु, माझे सरदार बादशाहांचे कामगिरीसाठीं फिरत असतां  
“ त्यांच्या फौजेकडून कोणाच्या शेतांभातांची नुकसानी झाली, तर त्याबद्दलची जबाबदारी मजवर  
“ नसली पाहिजे.

“ ९.—फूलिया, मांडेलगड, वेदनूर, पूर, बसार, ग्यासपुरपरभर, बांसवाडा आणि डोंगरपूर हे  
“ महाल व तेथील पांचहजार स्वारांची मनसब मला रावी. ह्या जुन्या ५००० स्वारांशिवाय, गादीवर  
“ बसवयाच्या वेळेस कबूल केलेले १००० व सिन्सिनी येथे जय मिळाला त्या वेळीं बोलल्याप्रमाणे  
“ १००० स्वार आणखी, अशी ७००० स्वारांची मनसब पहिल्या कलमांत झटल्याप्रमाणे द्यावयाची.